



## ВЕСТКІ З БЕЛАРУСІ

## ДЫЯСПАРА

БЕЛАРУСКАЯ ЦАГЛІНА  
ЭСТОНСКАГА ДОМА НАЦЫЙ

Дом нацый, дзе змогуць збірацца члены культурных таварыстваў нацыянальных меншасцей Эстоніі, адкрыты ў Таліне па ініцыятыве асацыяцыі нацыянальна-культурных таварыстваў «Ліра».

Асацыяцыя аб'ядноўвае 18 нацыянальна-культурных таварыстваў краіны. Найбольш буйныя дыяспары прадстаўнікоў фінаўгорскіх народаў, рускіх, украінцаў, беларусаў, татарцаў і казахаў. Усяго ў Эстоніі пражываюць прадстаўнікі 101 нацыянальнасці. У Доме нацый яны змогуць карыстацца памяшканнямі для правядзення сходаў, рэпетыцый, курсаў эстонскай мовы і іншых мерапрыемстваў. Да гэтага часу многія культурныя таварыствы былі пазбаўлены такой магчымасці. Пяціпакаёвы дом з каменнай залай узведзены агульнымі сіламі нацыянальна-культурных таварыстваў Эстоніі. У будаўніцтве прымалі ўдзел украінцы, беларусы, карэйцы, казахі, татары, узбекі і прадстаўнікі іншых нацыянальнасцей. Грошы на будаўніцтва знайшлі самі таварыствы, частку фінансаў выдзелілі ўлады горада Таліна і Міністэрства культуры Эстоніі.

## ЗАПАЗЫЧАНАСЦЬ

## ЗА ГАЗ — ДАМАМІ

Беларусь мае намер пагашаць запазычанасць за расійскі газ аказаннем будаўнічых паслуг. Аб гэтым паведаміла Інтэрфаксу высюкапастаўленая крыніца ў Савеце Міністраў Беларусі.

Паводле яе слоў, цяпер у Калінінградскай вобласці працуюць каля 600 беларускіх будаўнікоў, якія аснашчаны неабходнай тэхнікай, уключаючы краны.

За два мінулыя гады беларусы здалі ў эксплуатацыю ў гэтым рэгіёне чатыры жыллыя дамы агульнай плошчай больш як 12 тысяч квадратных метраў. Працягваецца будаўніцтва яшчэ аднаго жыллага дома плошчай 6 тысяч 900 квадратных метраў і санітарна-аздараўленчага комплексу на ўзбярэжжы Балтыйскага мора.

У цэлым аб'ём асвоеных беларускімі будаўнікамі сродкаў на пачатак года склаў звыш 11,2 мільёна долараў. На гэтую суму РАТ «Газпром» пагашана запазычанасць рэспублікі за пастаўлены газ.

## РЫНАК ПРАЦЫ



На кірмаш вакансій запрасіў вучнёўскую моладзь і студэнтаў Першамайскага раёна сталіцы Мінскі гарадскі цэнтр занятасці вучнёўскай моладзі. Маладыя людзі азнаёмліліся тут з сітуацыяй на рынку працы, атрымалі юрыдычныя кансультацыі па пытаннях занятасці, інфармацыю аб прафесіях.

НА ЗДЫМКУ: у час работы кірмашу вакансій.

## ЦЯГНУЦЬ УСЁ

## АПЕРАЦЫЯ «АГРАРНИК»

Два месяцы працягваецца ў Віцебскай вобласці аперацыя «Аграрнік», якую праводзіць МУС для папярэджання і спынення злачынстваў на сельскагаспадарчых аб'ектах.

Органы міліцыі на месцах з дапамогай мабільных груп выявілі за гэты час каля 200 крымінальных злачынстваў: крадзяжоў насеннага збожжа, бульбы, мінеральных угнаенняў, гаручага, запчастак. Крадуць у асноўным самі калгаснікі і рабочыя саўгасаў, а часам і спецыялісты. Нехта для сябе, нехта на продаж, іншы раз не папярэджваючы, напрыклад, пакупніка, што пратраўленае збожжа нельга прымяняць у ежу, небяспечна даваць жывёле. Ёсць выпадкі атручвання.

Цяпер, у перыяд пасяўной, ажывіліся гарадскія злодзеі, дачнікі. Некаторыя ўхітраюцца выкопваць з зямлі толькі што пасаджаную бульбу, іншую гародніну, залазяць у пладова-ягадныя гадавальнікі на элітныя саджанцы. Таму ў многіх калгасах і саўгасах створаны дружыны, а за злоўленага злодзея назначаюцца прэміі.

## ВЕСТКІ З БЕЛАРУСІ

## ПАСЛАННЕ АД «КОКА-КОЛЫ»

## ЗАМЕЖНЫ КАПІТАЛ

На імя кіраўніка беларускай дзяржавы Аляксандра Лукашэні прыйшло пісьмо ад прэзідэнта кампаніі «Кока-Кола Амаціл Еўропа» Мухтара Кента.

У сваім пасланні спадар Мухтар Кент выказаў упэўненасць, што запланаванае кампаніяй укладанне капіталу будзе ажыццяўляцца згодна з графікам, будзе таксама рэалізавана імякненне кампаніі стаць поўнацэнным мясцовым вытворцам. «Кока-Кола» зробіць усё, што ў яе сілах, для садзейнічання развіццю эканомікі Беларусі як прама, так і пры дапамозе «множнага эфекту занятасці», — гаворыцца ў пісьме.

## МАЛАРЫЦКІ ХМЕЛЬ



Чацвёрты год у Маларыцкім раёне працуе сумеснае беларуска-германскае прадпры-

емства «Бізон», якое займаецца вырошчваннем хмелю для піваварных заводаў. Ужо цяпер плантацыя каштоўнай культуры займае 20 гектараў, 9 з іх даюць ураджай. А да 2000 года плантацыя побач з вёскай Замшаны расшырыцца да 50 гектараў. Сёлета прадпрыемства зможа выпусціць 13—15 тон сухой грануляванай сыравіны, якую з задавальненнем купляюць піваварныя заводы Беларусі. Заснавальнікамі перспектыўнага прадпрыемства з'яўляюцца калгас «Маларыцкі» і солдавы завод горада Ландсберга з Германіі.

НА ЗДЫМКУ: Вера Рудык — галоўны аграном на хмеляводчай плантацыі.

## МЕРКАВАННЕ АПАЗІЦЫІ

## БНФ НЕ ПРЫЗНАЕ

Кіраўніцтва Беларускага народнага фронту прыняло заяву з нагоды падпісання Статута Саюза Беларусі і Расіі, у якой зазначаецца, што «БНФ не прызнае і ніколі не прызнае ніякіх «саюзаў» і дамоваў Беларусі з Расіяй, заключаных Ельцыным і Лукашэнкам. Гэтыя дамовы супярэчаць Канстытуцыі Беларусі... БНФ супраць усякай інтэграцыі з прасякнутай імперскімі амбіцыямі, нестабільнай Расіяй, не прызнае дыктатарскі рэжым у Беларусі». Заяву гэту па даручэнню кіраўніцтва БНФ падпісаў З. Пазняк.

«Наша Канстытуцыя ўстанаўлівае, што Беларусь — суверэнная, унітарная, дэмакратычная і прававая дзяржава, усё, што супярэчыць гэтаму, не мае прававой сілы», — падкрэсліў выконваючы абавязкі старшыні БНФ Лявон Баршчэўскі, каменціруючы гэту заяву.

«Любая дамова з Масквой палягчае далейшыя працэсы палітычнай, эканамічнай, вайсковай інкарпарацыі Беларусі ў Расію, — заявіў В. Вячорка, — нават калі на гэты раз вядуцца размовы пра тое, што захоўваецца незалежнасць абедзвюх дзяржаў. Па дамаганню расіян у гэтым дагаворы з'явіўся шэраг эканамічных артыкулаў, якія гарантуюць пэўныя перавагі для расійскага капіталу. Гэты Статут, інакш кажучы, расчысчае дарогу для чубайсаўска-нямцоўскай канцэпцыі Інтэграцыі і некаланіяльнага сцэнарыя ў адносінах да Беларусі, для эканамічнага кантролю Расіі над нашай краінай».

Юрый Хадыка таксама не пагадзіўся з параўнаннем новага Саюза Беларусі і Расіі з Еўрасаюзам: «Гэта не 16 краін Еўрасаюза і нават не пяць краін — яго заснавальнікаў. Гэта Саюз, які ў эканамічным плане можа прывесці толькі да знішчэння эканамічнай незалежнасці Беларусі».

## МАЛЕНЬКІЯ РАДАСЦІ

## КУПЛЯЮЦЬ БОЛЬШ

Як паведаміла прэс-служба Міністэрства гандлю, на працягу бягучага года адзначаны станочы рост рознічнага тавараабароту.

Яго аб'ём вырас на 26,2 працэнта і дасягнуў 30,5 трыльёна рублёў. Лепшыя вынікі дасягнуты ў Гродзенскай і Гомельскай абласцях.

Павялічваецца доля прадпрыемстваў з недзяр-

## ВЕСТКІ З БЕЛАРУСІ

жаўнай формай уласнасці. Разам з спажывакааперацыяй яны складаюць 58,8 працэнта.

За чатыры месяцы гандлёвыя прадпрыемствы паставілі на экспарт тавараў на 44,35 мільярда рублёў, у асноўным непрадуктовых. Некаторыя, напрыклад, мінскі холадакамбінат № 1, ужо перавыканалі план па экспарту.

## АПОШНІ ЗВАНOK



У школах Беларусі скончыліся заняткі, правінеў апошні званок. Канец навучальнага года і пачатак летніх канікулаў крычаўская дзятва весела адзначыла ў гарадскім дзіцячым парку.

НА ЗДЫМКУ: школьнікі накіроўваюцца ў парк.

## ПАМЯЦЬ

## ПЕРШАМУ ГЕРОЮ БЕЛАРУСІ

У вёсцы Арабаўшчына Баранавіцкага раёна, дзе роўна год назад па-геройску загінуў ваенны лётчык Уладзімір Карват, адбылася ўрачыстая цырымонія. У гонар Героя Беларусі, які цаною жыцця выратаваў гэты населены пункт ад катастрофы, на месцы падзення палаючага самалёта ўстаноўлены памятны камень. У самой жа вёсцы з гэтага дня знаходзіцца манумент у выглядзе хваста крылатай машыны, што разбілася, з'явіліся вуліца і сквер імя У. Карвата. Дарэчы, У. Карват першым удастоены звання Герой Беларусі.

## СВЯТА ПЕРШААСВЕТНІКАЎ

## У ГОНАР КІРЫЛЫ І МЯФОДЗІЯ

Міжнародны Дзень славянскага пісьменства і культуры, які святкуецца ў гонар святых братоў Кірылы і Мяфодзія, быў адзначаны 24 травеня ў Беларусі некалькімі мерапрыемствамі.

Пачаўся ён з богаслужэння ў мінскім Свята-Духавым кафедральным саборы. Потым пад мілагучны перазвон ад сабора адправіўся хрэсны ход. Яго ўдзельнікі ўсклалі кветкі да мемарыяльнай дошкі, устаноўленай у памяць святых Кірылы і Мяфодзія, і накіраваліся да памятнага знака на Замчышчы ў Старым горадзе, да месца, дзе некалі стаяў першы праваслаўны храм.

Прысутных, сярод якіх былі і прадстаўнікі пасольства Балгарыі ў Беларусі, а таксама госці са Славакіі, Масквы, Санкт-Пецярбурга і Рыгі, віталі Мітрапаліт Мінскі і Слуцкі Філарэт, Патрыяршы Экзарх усёй Беларусі, і міністр культуры краіны Аляксандр Сасноўскі.

## НАВІГАЦЫЯ



З надыходам навігацыі ажывілася праца ў рачным порце Мазыра. Першымі спажывацямі, каму рачнікі адгрузілі 34 платформы гравійна-пясчанай сумесі, сталі светлагорскія дарожнікі.

НА ЗДЫМКУ: у Мазырскаму рачным порце.

## ЗДАРЭННІ

## АРСЕНАЛ НА ДАЧЫ

У адной з воінскіх часцей на Віцебшчыне жыхарка вёскі Мятлі Лёзненскага раёна добраахвотна здала звыш 60 гранат, а таксама вялікую колькасць патронаў рознага калібру. Увесь гэты арсенал, як расказала жанчына, яе пляменнік знайшлі ў час будаўніцтва дачы непдалёку ад вёскі.

# СТАТУТ САЮЗА БЕЛАРУСІ І РАСІІ

Рэспубліка Беларусь і Расійская Федэрацыя, кіруючыся воляй народаў да супольнасці дзвюх дзяржаў, стварылі Саюз Беларусі і Расіі (далей называецца — Саюз).

## ГЛАВА I ПРЫНЦЫПЫ І МЭТЫ САЮЗА

**Артыкул 1**  
Рэспубліка Беларусь і Расійская Федэрацыя (далей называюцца — дзяржавы — удзельніцы Саюза), што стварылі Саюз, дзейнічаюць на аснове гэтага Статута, які з'яўляецца неад'емнай часткай Дагавора аб Саюзе Беларусі і Расіі ад 2 красавіка 1997 года.

**Артыкул 2**  
Устанавіваецца грамадзянства Саюза. Кожны грамадзянін Рэспублікі Беларусь і кожны грамадзянін Расійскай Федэрацыі з'яўляецца адначасова грамадзянінам Саюза.

**Артыкул 3**  
Саюз засноўваецца на прынцыпах суверэннай роўнасці дзяржаў — удзельніц Саюза, дэмакратыі і павялічэння да правоў чалавека і грамадзяніна, супрацоўніцтва і ўзаемадапамогі, добравольнасці, добрасумленнага выканання ўзаемных абавязанасцей і на іх аснове агульнапрызнаных прынцыпаў і нормаў міжнароднага права.

Перспектывы развіцця Саюза накіраваны на паслядоўны рух да добравольнага аб'яднання дзяржаў — удзельніц Саюза на аснове свабоднага волевыяўлення іх народаў, зыходзячы з канстытуцый дзяржаў — удзельніц Саюза і агульнапрызнаных прынцыпаў і нормаў міжнароднага права.

**Артыкул 4**  
У межах паўнамоцтваў, наддзеных гэтым Статутом, Саюз валодае міжнароднай правасуб'ектнасцю.

**Артыкул 5**  
Прававой асновай дзейнасці Саюза з'яўляюцца Дагавор аб Саюзе Беларусі і Расіі ад 2 красавіка 1997 года, гэты Статут, іншыя дагаворы паміж дзяржавамі — удзельніцамі Саюза, нарматыўныя правыя акты органаў Саюза, прынятыя ў межах іх кампетэнцыі.

Пры гэтым Дагавор аб стварэнні Супольнасці Беларусі і Расіі ад 2 красавіка 1996 года, нарматыўныя правыя акты, прынятыя раней органамі Супольнасці Беларусі і Расіі, працягваюць дзейнічаць у частцы, што не супярэчыць Дагавору аб Саюзе Беларусі і Расіі ад 2 красавіка 1997 года, неад'емнай часткай якога з'яўляецца гэты Статут.

**Артыкул 6**  
Мэтамі Саюза з'яўляюцца:  
а) умацаванне адносінаў братэрства, дружбы і ўсебаковага супрацоўніцтва паміж дзяржавамі — удзельніцамі Саюза ў палітычнай, эканамічнай, сацыяльнай, ваеннай, навуковай, культурнай і іншых галінах;

б) павышэнне ўзроўню жыцця народаў і стварэнне спрыяльных умоў для ўсебаковага гарманічнага развіцця асобі;

в) устойлівае сацыяльна-эканамічнае развіццё дзяржаў — удзельніц Саюза на аснове аб'яднання іх матэрыяльнага і інтэлектуальнага патэнцыялаў, выкарыстання рынковых механізмаў функцыянавання эканомікі;

г) збліжэнне нацыянальных прававых сістэм, фарміраванне прававой сістэмы Саюза;  
д) забеспячэнне бяспекі і падтрыманне высокай абароназдольнасці, сумесная барацьба са злачыннасцю;  
е) садзейнічанне забеспячэнню агульнаеўрапейскай бяспекі і развіццю ўзаемавыгаднага супрацоўніцтва ў Еўропе і свеце.

**Артыкул 7**  
Удзельніцай Саюза можа стаць дзяржава — член Арганізацыі Аб'яднаных Нацый, якая падзяляе мэты і прынцыпы Саюза і прымае на сябе абавязанасці, прадугледжаныя Дагаворам аб Саюзе Беларусі і Расіі ад 2 красавіка 1997 года і гэтым Статутом. Далучэнне да Саюза ажыццяўляецца са згоды дзяржаў — удзельніц Саюза.

Пры далучэнні да Саюза новай дзяржавы разглядаецца пытанне аб змяненні назвы Саюза.

## ГЛАВА II ЗАДАЧЫ САЮЗА

**Артыкул 8**  
У палітычнай сферы задачамі Саюза з'яўляюцца:

а) узгадненне пазіцый і дзеянняў пры вырашэнні агульных палітычных праблем;

б) выпрацоўка агульных пазіцый па міжнародных пытаннях, якія маюць узаемную цікавасць;

в) ажыццяўленне ўзгодненых мераў па забеспячэнню міжнароднага міру і бяспекі, у тым ліку шляхам дасягнення міжнародных дамоўленасцей аб абмежаванні і скарачэнні ўзбраенняў і ваенных выдаткаў, аб ліквідацы ядзернай і іншых відаў зброі масавага знішчэння;

г) садзейнічанне развіццю дэмакратыі ў Саюзе, захаванню і абароне правоў і асноўных свабод чалавека і грамадзяніна ў адпаведнасці з агульнапрызнанымі прынцыпамі і нормаў міжнароднага права.

**Артыкул 9**  
У эканамічнай сферы задачамі Саюза з'яўляюцца:

а) забеспячэнне дынамічнага эканамічнага развіцця дзяржаў — удзельніц Саюза;

б) стварэнне роўных умоў і гарантый дзейнасці суб'ектаў гаспадарання, адзінай эканамічнай прасторы дзяржаў — удзельніц Саюза;

в) фарміраванне і рэалізацыя ўзгодненых праграм рынковай рэформы з улікам асаблівасцей эканамічнага развіцця кожнай дзяржавы — удзельніц Саюза;

г) стварэнне ўмоў для свабоднай эканамічнай канкурэнцыі суб'ектаў гаспадарання;

д) стварэнне і развіццё агульнай інфраструктуры і, у першую чаргу, аб'яднаных транспартнай і энергетычнай сістэм, сістэм сувязі, адзінай навукова-тэхналагічнай і інфармацыйнай прасторы;

е) уніфікацыя грашова-кредытных, бюджэтных і падатковых сістэм, а таксама стварэнне неабходных умоў для ўвядзення адзінай валюты;

ж) прымяненне ў адносінах з трэцімі краінамі аднолькавага рэжыму гандлю, агульных мыйтных тарыфаў, мераў нетарыфнага рэгулявання знешняга гандлю;

з) развіццё ўзаемнага гандлю і эфектыўнае функцыянаванне адзінай мыйтнай прасторы;

і) стварэнне ўмоў для дзейнасці сумесных транснацыянальных кампаній;

к) узгадненне структурнай палітыкі з мэтай эфектыўнага выкарыстання эканамічнага патэнцыялу дзяржаў — удзельніц Саюза;

л) забеспячэнне на тэрыторыі адной з дзяржаў — удзельніц Саюза грамадзянам і юрыдычным асобам іншай дзяржавы — удзельніц Саюза нацыянальнага рэжыму ў галіне набыцця маёмасці, валодання, карыстання і распараджэння ёю.

**Артыкул 10**  
У сацыяльнай сферы задачамі Саюза з'яўляюцца:

а) распрацоўка адзіных падыходаў пры выпічэнні памераў аплаты працы, пенсійнага забеспячэння, у тым ліку памераў дапамогі ветэранам ваіны, Узброеных Сіл і працы, інвалідам і малазабеспечаным сем'ям, а таксама пры вызначэнні льгот і іншых мераў сацыяльнай абароны;

б) забеспячэнне роўных правоў грамадзян дзяржаў — удзельніц Саюза пры атрыманні адукацыі, медыцынскай дапамогі, у працаўладкаванні, аплаце працы, прадстаўленні іншых сацыяльных гарантый;

в) устанавленне адзіных нормаў у галіне аховы працы, сацыяльнага страхавання, вытворчай і сацыяльнай гігіены;

г) стварэнне агульнай інфармацыйнай базы даных па пытаннях занятасці насельніцтва і наяўнасці працоўных вакансій;

д) садзейнічанне развіццю адукацыі, узаемаўзабагачэнню культуры, ажыццяўленню роўных умоў захавання і развіцця этнічнай, культурнай і моўнай самабытнасці народаў.

**Артыкул 11**  
У сферы забеспячэння бяспекі задачамі Саюза з'яўляюцца:

а) прыняцце ў выпадку неабходнасці сумесных мераў па прадухіленню пагрозы суверэннасці і незалежнасці кожнай з дзяржаў — удзельніц Саюза;

б) каардынацыя дзейнасці дзяржаў — удзельніц Саюза ў галіне ваеннага будаўніцтва і развіцця іх узброеных сіл, сумеснае выкарыстанне ваеннай інфраструктуры і прыняцце іншых мераў з улікам інтарэсаў дзяржаў — удзельніц Саюза для падтрымання як іх абароназдольнасці, так і абароназдольнасці Саюза ў цэлым;

в) распрацоўка і размяшчэнне сумеснага абаронага заказу, забеспячэнне на яго аснове паставак і рэалізацыі ўзбраенняў і ваеннай тэхнікі, стварэнне аб'яднанай сістэмы тэхнічнага забеспячэння ўзброеных сіл дзяржаў — удзельніц Саюза;  
г) ажыццяўленне ўзгодненых пагранічнай палітыкі, распрацоўка і рэалізацыя сумесных праграм па пагранічных пытаннях, арганізацыя ўзаемадзейня органаў кіравання пагранічнымі войскамі дзяржаў — удзельніц Саюза па ахове граніц Саюза;

д) барацьба з карупцыяй, тэрарызмам і іншымі відамі злачыннасці.

**Артыкул 12**  
У прававой сферы задачамі Саюза з'яўляюцца:

а) развіццё нарматыўнай прававой базы ў межах забеспячэння далейшай інтэграцыі дзяржаў — удзельніц Саюза;  
б) уніфікацыя і ўзгодненне развіццё заканадаўства дзяржаў — удзельніц Саюза;  
в) супрацоўніцтва ў галіне кваліфікацыі і сістэматызацыі нарматыўных прававых актаў;  
г) узаемная юрыдычная дапамога, супрацоўніцтва ў стварэнні і развіцці інфармацыйных баз даных у розных галінах права.  
**Артыкул 13**  
Паўнамоцтвы Саюза і яго органаў накіраваны на забеспячэнне роўнасці палітычных і сацыяльна-эканамічных правоў грамадзян.  
Асноўнымі абавязкамі дзяржаў — удзельніц Саюза з'яўляюцца:  
забеспячэнне свабоды слова і сродкаў масавай інфармацыі;  
забеспячэнне прававых гарантый дзейнасці афіцыйна зарэгістраваных партый і грамадскіх аб'яднанняў, у тым ліку апазіцыйных;  
забеспячэнне гарантый недатыкальнасці прыватнай уласнасці;  
прававое забеспячэнне інвестыцыйнай палітыкі і эфектыўнага абарона прававой інвестараў у межах граніц Саюза;  
гарантаванне свабоднай эканамічнай канкурэнцыі суб'ектаў гаспадарання;  
захаванне іншых правоў і свабод чалавека і грамадзяніна, замацаваных у міжнародна-прававых дакументах і ў нацыянальным заканадаўстве.  
**Артыкул 14**  
Органы Саюза і дзяржавы — удзельніцы Саюза забеспячаюць выкананне задач Саюза, прадугледжаных артыкулам 8—12 гэтага Статута.  
Задачы Саюза рэалізуюцца органамі Саюза ў межах паўнамоцтваў і ў парадку, прадугледжаным гэтым Статутом, а органамі дзяржаў — удзельніц Саюза — у парадку, прадугледжаным для выканання міжнародна-прававых абавязанасцей і нацыянальным заканадаўствам.

## ГЛАВА III ПАЎНАМОЦТВЫ САЮЗА

**Артыкул 15**  
Дзяржавы — удзельніцы Саюза надзяляюцца Саюз наступнымі паўнамоцтвамі:

а) забеспячэнне правоў грамадзян дзяржаў — удзельніц Саюза, якімі яны надзяляюцца як грамадзяне Саюза;

б) забеспячэнне роўнасці правоў грамадзян Саюза, пры атрыманні ўсіх відаў адукацыі і медыцынскай дапамогі, у працаўладкаванні, аплаце працы і іншых галінах;

в) прыняцце прававых актаў Саюза; стварэнне прававой сістэмы Саюза; узгадненне дзеянняў у працэсе развіцця заканадаўства дзяржаў — удзельніц Саюза;

г) стварэнне і рэгуляванне дзейнасці агульнага рынку ў галіне энергетыкі, транспарту і сувязі;

д) забеспячэнне свабоднага перамяшчэння тавараў, паслуг, капіталу, рабочай сілы ў межах граніц Саюза;

е) правядзенне адзінай мыйтнай палітыкі, уключаючы забеспячэнне адзінства кіравання мыйтнай справай;

ж) забеспячэнне спрыяльных умоў для функцыянавання адзінай навуковай, тэхналагічнай і інфармацыйнай прасторы, правядзенне ўзгодненых структурнай палітыкі, рэалізацыя сумесных навуковых і тэхналагічных праграм;

з) забеспячэнне адзінага падыходу ў прававым рэгуляванні інтэлектуальнай уласнасці;

і) каардынацыя дзейнасці ў сферы валютнага рэгулявання;

к) увядзенне адзіных стандартаў, правілаў бухгалтарскага ўліку, вядзенне адзінай статыстыкі;

л) распрацоўка, зацвярджэнне і выкананне бюджэту Саюза;

м) выкарыстанне маёмасці Саюза;

н) кантроль за выкананнем прынятых рашэнняў, уключаючы выкананне бюджэту Саюза;

о) увядзенне сімволікі Саюза.  
Дзяржавы-удзельніцы могуць перадаваць Саюзу таксама іншыя паўнамоцтвы ў парадку, прадугледжаным артыкулам 36 гэтага Статута.

**Артыкул 16**  
У межах рэалізацыі задач Саюза дзяржавы — удзельніцы Саюза прымаюць узгодненыя рашэнні па наступных пытаннях:

а) распрацоўка і ажыццяўленне сумесных праграм у эканамічнай, сацыяльнай, экалагічнай і культурнай галінах;

б) арганізацыя ўзаемадзейня дзяржаў — удзельніц Саюза ў галіне знешняй палітыкі па пытаннях, якія маюць узаемную цікавасць;

в) каардынацыя знешнеэканамічнай палітыкі, у тым ліку ў дачыненні да тавараў і паслуг, якія перамяшчаюцца праз мыйтную мяжу Саюза, уключаючы ліцэнзаванне, рэгуляванне цэн і іншыя меры нетарыфнага рэгулявання, устанавленне ставак

увазных і вывазных пошлін і памераў іншых мыйтных плацэжкоў (уключаючы акцызы), іншых падаткаў, звязаных са знешнеэканамічнай дзейнасцю, а таксама ўзгодненых механізма іх прымянення;

г) забеспячэнне калектыўнай бяспекі дзяржаў — удзельніц Саюза;

д) узаемадзейненне ў забеспячэнні тэрытарыяльнай недатыкальнасці дзяржаў — удзельніц Саюза і аховы межаў Саюза;

е) забеспячэнне барацьбы з арганізаванай злачыннасцю, карупцыяй, тэрарызмам і іншымі відамі злачынстваў;

ж) фарміраванне ўзгодненых прававых асноў эканамічнага, сацыяльна-культурнага развіцця дзяржаў — удзельніц Саюза, уніфікацыя прававага рэжыму ўтварэння і дзейнасці юрыдычных асоб;

з) распрацоўка адзіных падыходаў пры вызначэнні мераў сацыяльнай абароны, у тым ліку ў галіне занятасці, аховы працы, вытворчай і сацыяльнай гігіены, сацыяльнага страхавання, пенсійнага забеспячэння;

і) уніфікацыя грашова-кредытных, бюджэтных і валютных сістэм, фінансавых рынкаў, узгадненне асноў антыманіпалянага, падатковага і інвестыцыйнага заканадаўства;

к) каардынацыя дзейнасці ў галіне аховы навакольнага асяроддзя, гідраметэаралогіі, забеспячэнне экалагічнай бяспекі, ліквідацыя наступстваў стыхійных бедстваў і аварый, перш за ўсё аварыі на Чарнобыльскай АЭС.

Па пералічаных у гэтым артыкуле пытаннях органы Саюза прымаюць рашэнні ў адпаведнасці з іх кампетэнцыяй або дзяржавы — удзельніцы Саюза, у выпадку неабходнасці, заключаючы міжнародныя дагаворы.

**Артыкул 17**  
Гэты Статут не закранае правоў і абавязанасцей дзяржаў — удзельніц Саюза па іншых міжнародных дагаворах, у тым ліку прынятых у рамках Садружнасці Незалежных Дзяржаў.

## ГЛАВА IV ГРАМАДЗЯНСТВА САЮЗА

**Артыкул 18**  
Нацяўнасць у грамадзяніна Рэспублікі Беларусь і грамадзяніна Расійскай Федэрацыі грамадзянства Саюза не прымяняе яго правоў і свабод і не вызваляе ад абавязкаў, якія вынікаюць з грамадзянства адпаведнай дзяржавы — удзельніцы Саюза.

Разам з правамі і абавязкамі, якія вынікаюць з грамадзянства адпаведнай дзяржавы — удзельніцы Саюза, грамадзяне Саюза надзяляюцца правамі і выконваюць абавязкі, звязаныя з грамадзянствам Саюза.

Грамадзянін Саюза мае права:

а) на свабоднае перамяшчэнне і пастаяннае пражыванне ў межах тэрыторыі Рэспублікі Беларусь і тэрыторыі Расійскай Федэрацыі з выкананнем правілаў, якія ўстаноўлены законам гэтых дзяржаў у дачыненні да асобных раёнаў і мясцовасцей;

б) на абарону на тэрыторыі трэцяй краіны, дзе няма прадстаўніцтва дзяржавы — удзельніцы Саюза, грамадзянінам якой ён з'яўляецца з боку дыпламатычных прадстаўніцтваў ці консульскіх устаноў іншай дзяржавы — удзельніцы Саюза на тых жа ўмовах, што і грамадзяне гэтай дзяржавы;

в) на ўдзел у кіраванні справамі Саюза;

г) на валоданне, карыстанне і распараджэнне маёмасцю на тэрыторыі іншай дзяржавы — удзельніцы Саюза на тых жа ўмовах, што і грамадзяне гэтай дзяржавы.

Грамадзянін Саюза, які пастаянна пражывае ў іншай дзяржаве — удзельніцы Саюза, мае права выбіраць і быць выбраным у органы мясцовага самакіравання на тэрыторыі гэтай дзяржавы.

**ГЛАВА V  
ОРГАНЫ САЮЗА**

**Артыкул 19**  
Для рэалізацыі задач Саюза дзяржавы — удзельніцы Саюза ўтвараюць на парыватных асновах Вышэйшы Савет Саюза, Парламенткі Сход Саюза, Выканаўчы Камітэт Саюза і, у выпадку неабходнасці, іншыя органы Саюза.

Рашэнні органаў Саюза прымаюцца ў межах іх кампетэнцыі і без урону канстытуцый дзяржаў — удзельніц Саюза. Пры гэтым рашэнні Вышэйшага Савета Саюза і Выканаўчага Камітэта Саюза падлягаюць непасрэднаму выкананню органамі Саюза і, з захаваннем патрабаванняў заканадаўства дзяржаў — удзельніц Саюза, іх органамі выканаўчай улады.

Пры неабходнасці органы дзяржаўнай улады дзяржаў — удзельніц Саюза прыводзяць свае правыя акты ў адпаведнасць з рашэннямі органаў Саюза або выдаюць правыя акты, якія забеспячаюць рэалізацыю гэтых рашэнняў.

## ГЛАВА VI ВЫШЭЙШЫ САВЕТ САЮЗА

**Артыкул 20**  
Вышэйшым органам Саюза з'яўляецца Вышэйшы Савет Саюза, у які ўваходзяць кіраўнікі дзяржаў, кіраўнікі ўрадаў, кіраўнікі палат парламентаў дзяржаў — удзельніц Саюза, а таксама старшыня Выканаўчага Камітэта Саюза з правам дарадчага голасу.

Вышэйшы Савет Саюза:

а) вырашае важнейшыя пытанні развіцця Саюза;

б) разглядае пытанні, што закранаюць правы і свабоды грамадзян Саюза;

в) утварае ў межах сваёй кампетэнцыі органы Саюза, забеспячае іх узаемадзейненне, вызначае іх месцазнаходжанне і ўмовы іх знаходжання;

г) зацвярджае бюджэт Саюза, разгледжаны Парламенткім Сходам Саюза;

д) прымае нарматыўныя правыя акты Саюза і зацвярджае міжнародныя дагаворы Саюза, разгледжаныя Парламенткім Сходам Саюза;

е) забеспячае ўзаемадзейненне органаў Саюза з органамі дзяржаўнай улады дзяржаў — удзельніц Саюза;

ж) прымае рашэнне па пытаннях забеспячэння бяспекі дзяржаў — удзельніц Саюза, іх калектыўнай абароны ад знешніх замахоў, аховы граніц Саюза, ваеннага будаўніцтва, барацьбы са злачыннасцю;

з) не радзей чым адзін раз у год заслухоўвае справаздачу Выканаўчага Камітэта Саюза аб рэалізацыі прынятых органамі Саюза рашэнняў, у тым ліку аб выкананні бюджэту Саюза.

Вышэйшы Савет Саюза вырашае іншыя пытанні, што аднесены гэтым Статутом да паўнамоцтваў Саюза або перададзены на яго разгляд дзяржавамі — удзельніцамі Саюза ў адпаведнасці з артыкулам 16 гэтага Статута.

Рашэнні Вышэйшага Савета Саюза прымаюцца на аснове аднагалоснасці па прынцыпу "адна дзяржава — адзін голас". Галасаванне на пасяджэннях Вышэйшага Савета Саюза ад імя дзяржаў — удзельніц Саюза ажыццяўляюць іх прэзідэнты. Работа Вышэйшага Савета Саюза вядзецца на аснове зацвярджаемых ім Статута і Правілаў працэдур Вышэйшага Савета Саюза.

**Артыкул 21**  
Старшынёй Вышэйшага Савета Саюза пачаргова з'яўляецца адзін з Прэзідэнтаў дзяржаў — удзельніц Саюза.

Старшыня Вышэйшага Савета Саюза:

арганізоўвае работу Вышэйшага Савета Саюза;

старшыняствуе на яго пасяджэннях; па даручэнню Вышэйшага Савета Саюза вядзе міжнародныя перагаворы, заключае ад імя Саюза і са згоды Вышэйшага Савета Саюза і ў межах дадзеных Вышэйшым Саветам Саюза паўнамоцтваў міжнародныя дагаворы, прадстаўляе Саюз у адносінах з замежнымі дзяржавамі і міжнароднымі арганізацыямі.

Рашэнні, прынятыя Вышэйшым Саветам Саюза, падліваюцца Прэзідэнтамі дзяржаў — удзельніцамі Саюза.

## ГЛАВА VII ПАРЛАМЕНЦКІ СХОД САЮЗА

**Артыкул 22**  
Парламенткі Сход Саюза з'яўляецца прадстаўнічым органам Саюза.

Парламенткі Сход Саюза складаецца з дэпутатаў, якія дэлегуюцца адпаведна Нацыянальным Сходам Рэспублікі Беларусь і Федэральным Сходам Расійскай Федэрацыі. Кожная парламенцкая дэлегацыя ўключае роўную колькасць прадстаўнікоў: па 36 ад дзяржавы — удзельніцы Саюза.

Дэлегаванне прадстаўнікоў у састаў Парламентскага Сходу Саюза, а таксама іх адлічэнне ажыццяўляюцца парламентамі дзяржаў — удзельніц Саюза ў адпаведнасці з іх рэгламентамі. Тэрмін дзеяння і парадак спынення паўнамоцтваў дэлегацый вызначаюцца адпаведным парламентам самастойна.

**Артыкул 23**  
Парламенткі Сход Саюза:

а) вырашае пытанні развіцця нарматыўнай прававой базы інтэграцыі дзяржаў — удзельніц Саюза ў палітычнай, прававой, эканамічнай, сацыяльнай, гуманітарнай і іншых галінах;

б) прымае нарматыўныя правыя акты, якія маюць статус заканадаўчых рэкамендацый Саюза, што падлягаюць першачарговому разгляду і прыняццю ва ўстаноўленым парадку пар-

# СТАТУТ САЮЗА БЕЛАРУСІ І РАСІІ

(Заканчэнне.  
Пачатак на 3-й стар.)

ламентамі дзяржаў — удзельніц Саюза ў мэтах уніфікацыі іх заканадаўства;

в) уносіць прапановы па пытаннях развіцця нарматыўнай прававой базы Саюза ў Вышэйшым Савет Саюза і ў органы дзяржаў — удзельніц Саюза, якія валодаюць правам заканадаўчай ініцыятывы;

г) садзейнічае уніфікацыі заканадаўства дзяржаў — удзельніц Саюза; д) забяспечвае ўзаемадзеянне парламентаў дзяржаў — удзельніц Саюза па пытаннях, якія маюць узаемную цікавасць;

е) заслухоўвае інфармацыю аб дзейнасці Выканаўчага Камітэта Саюза;

ж) разглядае праект бюджэту Саюза;

з) ажыццяўляе кантрольныя функцыі ў межах, устаноўленых гэтым Статутам;

і) заслухоўвае пасланны Вышэйшага Савета Саюза аб асноўных напрамках развіцця Саюза;

к) разглядае міжнародныя дагаворы, заключаныя ад імя Саюза;

л) садзейнічае абмену прававой інфармацыяй, удзельнічае ў стварэнні адзінай інфармацыйна-прававой сістэмы Саюза;

м) заключае пагадненні аб супрацоўніцтве з парламентамі замежных дзяржаў і міжнароднымі парламенцкімі арганізацыямі;

н) ажыццяўляе іншыя паўнамоцтвы ў адпаведнасці з гэтым Статутам.

**Артыкул 24**  
Чарговыя пасяджэнні Парламенцкага Сходу Саюза праводзяцца два разы ў год.

Пасяджэнні Парламенцкага Сходу Саюза правамоцныя, калі на іх прысутнічае не менш чым дзве трэці ад агульнага саставу кожнай дэлегацыі.

Робота Парламенцкага Сходу Саюза вядзецца на аснове яго Рэгламенту.

Парламенцкі Сход Саюза ўтварае з ліку сваіх членаў пастаянныя і часовыя камісіі, якія ўзаемадзейнічаюць з адпаведнымі камітэтамі і камісіямі палат парламентаў дзяржаў — удзельніц Саюза па пытаннях свайго ведання.

Старшыня Парламенцкага Сходу Саюза і яго першы намеснік выбіраюцца на ратацыйнай аснове Парламенцкім Сходам Саюза са свайго саставу тэрмінам на адзін год.

Старшыня Парламенцкага Сходу Саюза і яго першы намеснік не могуць быць грамадзянамі адной дзяржавы — удзельніц Саюза.

Старшыня Парламенцкага Сходу Саюза, яго намеснікі і кіраўнікі пастаянных камісій утвараюць Савет Парламенцкага Сходу Саюза.

Забеспячэнне дзейнасці Парламенцкага Сходу Саюза ажыццяўляецца адпаведным апаратам.

**Артыкул 25**  
Правамоцныя праекты прававых актаў у Парламенцкі Сход Саюза валодаюць: органы Саюза, кіраўнікі дзяржаў, парламенты, урады дзяржаў — удзельніц Саюза, дэлегацыі Беларусі і Расіі, а таксама групы дэлегатаў колькасцю не менш чым адна пятая ад агульнай колькасці дэлегатаў Парламенцкага Сходу Саюза.

Рашэнне Парламенцкага Сходу Саюза лічыцца прынятым, калі за яго прагаласавала большасць ад агульнага саставу кожнай дэлегацыі.

**Артыкул 26**  
Дзяржавы — удзельніцы Саюза ствараюць умовы для ператварэння Парламенцкага Сходу Саюза ў прадстаўнічы і заканадаўчы орган Саюза, які выбіраецца непасрэдна грамадзянамі Саюза.

## ГЛАВА VIII ВЫКАНАЎЧЫ КАМІТЭТ САЮЗА

**Артыкул 27**  
Выканаўчы Камітэт Саюза з'яўляецца пастаянным дзеючым выканаўчым органам Саюза.

Старшыня Выканаўчага Камітэта Саюза і яго намеснікі назначаюцца на пасаду і вызваляюцца ад пасады Вышэйшым Саветам Саюза.

Выканаўчы Камітэт Саюза фарміруецца Вышэйшым Саветам Саюза. У састаў Выканаўчага Камітэта ўваходзіць роўная колькасць прадстаўнікоў дзяржаў-удзельніц. Пасадны састаў прадстаўнікоў дзяржаў-удзельніц у Выканаўчым Камітэце зацвярджаецца кіраўніком адпаведнай дзяржавы.

**Артыкул 28**  
Функцыі і паўнамоцтвы Выканаўчага Камітэта Саюза, а таксама парадак яго дзейнасці вызначаюцца палажэннем аб ім, якое зацвярджаецца Вышэйшым Саветам Саюза па прапанове Выканаўчага Камітэта Саюза.

Рашэнні Выканаўчага Камітэта

прымаюцца на аснове аднагалоснасці па прынцыпу "адна дзяржава — адзін голас".

Выканаўчы Камітэт Саюза штогод прадстаўляе справаздачу Вышэйшаму Савету Саюза і інфармацыю Парламенцкаму Сходу Саюза аб ходзе выканання праектаў і праграм Саюза.

Рашэнне Выканаўчага Камітэта Саюза можа быць прыпынена ці адменена Вышэйшым Саветам Саюза.

Выканаўчы Камітэт Саюза мае апарат, колькасць якога ўстанаўліваецца Вышэйшым Саветам Саюза. Кіраўніком апарату з'яўляецца кіраўнік спраў Выканаўчага Камітэта Саюза, які прызначаецца на пасаду і вызваляецца ад пасады Вышэйшым Саветам Саюза.

**Артыкул 29**  
Для выканання функцый, прадугледжаных гэтым Статутам, рашэннямі Вышэйшага Савета Саюза на падставе прапановы Выканаўчага Камітэта Саюза могуць засноўвацца на парытатнай аснове органы Саюза галіновага і іншага характару, а таксама арганізацыі. Кожны з гэтых органаў (арганізацыяў) дзейнічае на падставе адпаведнага палажэння аб ім, якое зацвярджаецца Вышэйшым Саветам Саюза або, па яго даручэнню, Выканаўчым Камітэтам Саюза.

**ГЛАВА IX  
БЮДЖЭТ І ФІНАНСЫ**

**Артыкул 30**  
Бюджэт Саюза фарміруецца ў мэтах фінансавання сумесных праграм, праектаў і мерапрыемстваў, а таксама ўтрымання органаў Саюза.

Выканаўчы Камітэт Саюза распрацоўвае і прадстаўляе праект бюджэту Саюза на разгляд Парламенцкаму Сходу Саюза і на зацвярджэнне Вышэйшаму Савету Саюза.

Бюджэт Саюза фарміруецца за кошт:

а) адлічэнняў, прадугледжаных бюджэтам дзяржаў — удзельніц Саюза, па нарматывах і ў сумах, якія зацвярджаюцца парламентамі дзяржаў — удзельніц Саюза;

б) паступленняў ад выкарыстання маёмасці Саюза;

в) іншых паступленняў.

Утрыманне органаў Саюза ажыццяўляецца за кошт сродкаў бюджэту Саюза, калі іншае не ўстаноўлена рашэннямі Вышэйшага Савета Саюза.

Пытанні фінансавання-гаспадарчай дзейнасці органаў Саюза рэгулююцца Выканаўчым Камітэтам Саюза ў адпаведнасці з нарматыўнымі прававымі актамі Саюза.

Дзяржавы — удзельніцы Саюза самастойна нясуць выдаткі, звязаныя з ажыццяўленнем мерапрыемстваў, не прадугледжаных бюджэтам Саюза.

**Артыкул 31**  
Дзяржавы — удзельніцы Саюза ствараюць неабходныя ўмовы для забеспячэння ўзаемнай канверсійнасці сваіх валют па бягучых аперацыях.

Рашэнне аб фарміраванні адзінага эмсійнага цэнтра будзе прынята дзяржавамі — удзельніцамі Саюза ў працэсе уніфікацыі іх грашовых сістэм.

**Артыкул 32**  
Дзяржавы — удзельніцы Саюза могуць перадаваць у карыстанне органам Саюза маёмасць, неабходную для ажыццяўлення ўскладзеных на іх паўнамоцтваў. Гэтая маёмасць выкарыстоўваецца выключна для ажыццяўлення задач Саюза, прадугледжаных гэтым Статутам.

**ГЛАВА X  
СЛУЖБОВЫЯ АСОБЫ ОРГАНАЎ  
САЮЗА І ІХ АПАРАТАЎ**

**Артыкул 33**  
Службовымі асобамі органаў Саюза і іх апаратаў — удзельніц Саюза.

Службовыя асобы органаў Саюза і іх апаратаў:

не могуць сумяшчаць работу ў апаратах органаў Саюза з іншай аплатнай дзейнасцю, за выключэннем педагагічнай, навуковай ці іншай творчай дзейнасці;

не маюць права займацца дзейнасцю, несумяшчальнай з іх статусам службовых асоб апаратаў органаў Саюза, і выкарыстоўваць сваё службовае становішча, у прыватнасці, у інтарэсах палітычных партый і аб'яднанняў.

Прававы статус службовых асоб органаў Саюза і іх апаратаў рэгулюецца асобным пагадненнем.

Службовыя асобы органаў Саюза і іх апаратаў пры выкананні сваіх службовых абавязкаў карыстаюцца сацыяльна-бытавым, медыцынскім і транспартным абслугоўваннем, а таксама сродкамі сувязі ў парадку і на ўмовах, устаноўленых заканадаўствам дзяржавы знаходжання для адпаведных груп дзяржаўных пасадак.

Пенсійнае забеспячэнне служ-

бовых асоб органаў Саюза і іх апаратаў ажыццяўляецца ў парадку і на ўмовах, што вызначаюцца заканадаўствам дзяржаў — удзельніц Саюза, грамадзянамі якіх яны з'яўляюцца, для дзяржаўных службовых асоб.

## ГЛАВА XI УРЭГУЛЯВАННЕ РОЗНАГАЛОССЯЎ

**Артыкул 34**  
Пры ўзнікненні рознагалоссяў па прымяненню ці тлумачэнню Дагавора аб Саюзе Беларусі і Расіі ад 2 красавіка 1997 года і гэтага Статута дзяржавы — удзельніцы Саюза вырашаюць іх шляхам узаемных кансультацый і перагавораў.

Дзяржавы — удзельніцы Саюза прадукцуюць магчымыя рознагалосці праз адпаведныя органы Саюза.

Вышэйшы Савет Саюза правамоцны ажыццяўляць належныя пагаджальныя працэдурныя для ўрэгулявання рознагалоссяў.

У выпадку прыняцця дзяржавамі — удзельніцамі Саюза нарматыўнага прававога акта, які супярэчыць гэтым Статутом ці прынятым у адпаведнасці з ім нарматыўным прававым актам Саюза, Вышэйшы Савет Саюза і, у межах сваіх паўнамоцтваў, Выканаўчы Камітэт Саюза, звяртаюць увагу органаў гэтай дзяржавы на такое парушэнне з мэтай яго ўстарэння.

Дзяржавы — удзельніцы Саюза заснуюць Суд Саюза.

## ГЛАВА XII ВЫХАД З САЮЗА

**Артыкул 35**  
Дзяржава — удзельніца Саюза мае права выйсці з Саюза. Аб намеры спынення свайго ўдзелу ў Саюзе яна паведамляе Вышэйшаму Савету Саюза і другой дзяржаве-удзельніцы за 12 месяцаў да выхаду.

Выпад аднаго з удзельнікаў Саюза не ўплывае на выкананне ім абавязанстваў, якія ўзніклі ў перыяд удзелу ў Саюзе і рэалізацыя якіх абумоўлена пэўным перыядам часу.

## ГЛАВА XIII ЗАКЛЮЧНЫЯ ПАЛАЖЭННІ

**Артыкул 36**  
Папраўкі да гэтага Статута могуць быць прапанаваны дзяржавамі — удзельніцамі Саюза, Вышэйшым Саветам Саюза і Парламенцкім Сходам Саюза. Праекты рашэнняў па прыняццю паправак разглядаюцца Вышэйшым Саветам Саюза.

Папраўкі падлягаюць ратыфікацыі дзяржавамі — удзельніцамі Саюза і ўступаюць у сілу з дня абмену ратыфікацыйнымі граматамі.

**Артыкул 37**  
Для вырашэння прынцыповых пытанняў, звязаных з далейшым развіццём Саюза, могуць праводзіцца рэфэрэндумы ў адпаведнасці з заканадаўствам дзяржаў — удзельніц Саюза.

**Артыкул 38**  
Афіцыйнымі мовамі Саюза з'яўляюцца беларуская і руская мовы.

У якасці рабочай мовы органаў Саюза выкарыстоўваецца руская мова.

**Артыкул 39**  
Вышэйшы Савет і Парламенцкі Сход, створаныя ў адпаведнасці з артыкуламі 9 і 10 Дагавора аб утварэнні Супольніцтва Беларусі і Расіі ад 2 красавіка 1996 года, пераўтвараюцца адпаведна ў Вышэйшы Савет Саюза і Парламенцкі Сход Саюза ў парадку, узгодненым Прэзідэнтамі дзяржаў — удзельніц Саюза.

Выканаўчы Камітэт, створаны ў адпаведнасці з артыкулам 11 Дагавора аб стварэнні Супольніцтва Беларусі і Расіі ад 2 красавіка 1996 года, а таксама іншыя органы Супольніцтва Беларусі і Расіі выконваюць свае функцыі да прыняцця Вышэйшым Саветам Саюза рашэння аб пераўтварэнні іх у адпаведныя органы Саюза.

**Артыкул 40**  
Гэты Статут падлягае ратыфікацыі разам з Дагаворам аб Саюзе Беларусі і Расіі ад 2 красавіка 1997 года і ўступае ў сілу з дня абмену ратыфікацыйнымі граматамі.

Здзейснена ў г. Маскве 23 мая 1997 года ў двух экзэмплярах, кожны на беларускай і рускай мовах, прычым абодва тэксты маюць аднолькавую сілу.

## За Рэспубліку Беларусь А. ЛУКАШЭНКА.

## За Расійскую Федэрацыю Б. ЕЛЬЦЫН.

## ПАГРАНІЧНІКІ



Пагранічная застава імя Героя Савецкага Саюза Андрэя Кіжаватава ў 1941 годзе знаходзілася на тэрыторыі Брэсцкай крэпасці і абараняла яе ад ворага, пакуль не загінуў апошні салдат.

Сёння тут служаць хлопцы з розных гарадоў і вёсак нашай рэспублікі, захоўваючы статус узорнай заставы. Для парушальнікаў мяжы па-ранейшаму яна зачынена на замок.

**НА ЗДЫМКУ:** кантрольна-следавая паласа правяраецца па некалькі разоў у суткі.

Фота Рамана КАБЯКА.

## З ВІЛЕНШЧЫНЫ

### «ВІЛЕНСКІЯ МРОІ»

Напрыканцы красавіка віленскія глядачы мелі магчымасць сустрэцца з беларускім паэтычным тэатрам аднаго акцёра "Зьніч", вядомым як тэатр Галіны Дзягілевай. Менавіта яна з'яўляецца яго заснавальнікам, адзіным акцёрам і аўтарам большасці спектакляў. Артыстка прыязджае ў Вільню не ўпершыню. Таму віленчукі ўжо мелі магчымасць убачыць такіх спектаклі, як "Белы сон" па творчасці Ларысы Геніюш, ацаніць высокі мастацкі ўзровень тэатра і артысткі. Усіх герояў спектакляў Галіны Дзягілевай яднае ідэянасць і бязмерная любоў да Бацькаўшчыны, да беларускага народа.

Гэтым разам артыстка паказала спектакль "Віленскія мроі", падзеі якога звязаны з нашым горадам.

Гісторыя сапраўднага каханьня, непадуладнага нават смерці, — вечная і самая хвалючая тэма мастацтва. Пра такое каханне спектакль. Лірычны герой — Іван Луцкевіч, вядомы дзеяч беларускага Адраджэння пачатку нашага стагоддзя, папільтык, археолаг, асветнік, стваральнік беларускага музея, заснавальнік газеты "Наша ніва" і беларускай гімназіі ў Вільні, чалавек, які зрабіў неацэнны ўклад у станаўленне беларускай дзяржаўнасці. У спектаклі ён

убачаны вачыма каханай жанчыны — Юльяны Вітан-Дубейкаўскай з роду Мэнке. Віленская немка прысвяціла жыццё беларускаму Адраджэнню, каханаму чалавеку, з ім дзяліла яго ідэі. Каханне звязана з лясам нашай Бацькаўшчыны.

Спектакль створаны паводле ўспамінаў Юльяны Дубейкаўскай, напісаных амаль праз сорак гадоў пасля смерці Івана Луцкевіча. Гэта гісторыя ахвярнага каханьня жанчыны і безнадзейна хворага мужчыны. Галіна Дзягілева з незвычайнай сілай увасобіла ўчынікі і паводзіны каханай жанчыны складанага лёсу. Артыстка захапіла глядачоў сваёй шчырасцю, дабрыйней, жаданнем добра для дзяцей, знешнімі і ўнутранымі якасцямі.

Вядома адно: тэатр "Зьніч" — інтэлектуальны. Глядачы пасля спектакля, многія з слязамі на вачах, не спыняліся разыходзіцца. Да глыбіні душы крануў спектакль, цудоўнае афармленне, якое нагадвае інтэр'ер пакоя ў музеі.

Я веру, упэўнена: актрыса абавязкова прыедзе сюды зноў. Тут, у Вільні, яна дарэчы кожнаму свядомаму беларусу. Тут у сэрцах шматлікіх паклоннікаў яе таленту застаецца часцінка яе душы, цудоўнай жанчыны і актрысы.

Леакадзія МІЛАШ.  
г. Вільня.

Цёплым майскім днём з белаі палесткавай кіпенню садоу ды звонкім гулам трактарных матораў за ваколіцай сустрэла вёска Макарава — цэнтр калгаса «Савецкі пагранічнік», што ў Камянецкім раёне, удзельнікаў «круглага стала» на тэму: «Рака Буг — рака дружбы і добрасуседства. Беларусы прыбужскага памежжа».

На гэты раз сюды, дзе зусім побач праходзіць дзяржаўная беларуска-польская граніца, прыехалі незвычайныя для тутэйшых вясцоўцаў госці — дыпламаты, прадстаўнікі мясцовых улад, Беларускага таварыства па сувязях з суайчыннікамі за мяжой (таварыства «Радзіма»), Беларускага грамадска-культурнага таварыства ў Беластоку, музея і асяродка беларускай культуры ў Гайнаўцы, журналісты...

Як адзначыў у сваім уступным слове першы намеснік старшыні праўлення таварыства «Радзіма» У. Мясешка, гэтая сустрэча — яшчэ адна сур'ёзная спроба ўмацавання сувязяў з нашымі суайчыннікамі, якія жывуць у суседніх ваяводствах замежнай краіны, духоўнага да-

цыя будзе праведзена ў купальскія святы, калі красуе прырода, ад чаго ў людзей заўсёды радасны і прыўзняты настрой. Адна толькі просьба: каб гэтая канферэнцыя мела высокі навуковы ўзровень, а не была палітызавана.

Надзвычай цікавая размова разгарнулася вакол заканчэння будаўніцтва музея і асяродка беларускай культуры ў Гайнаўцы, старшыні грамадскага камітэта пабудовы якога з'яўляецца Кастусь Майсеня. Менавіта гэту тэму закрануў у сваім выступленні Генеральны консул Рэспублікі Беларусь у Беластоку М. Слямянёў:

— Музей у Гайнаўцы — гэта ўжо гісторыя. Многія з прысутных, мабыць, ведаюць, што, дзякуючы трохбаковаму пагадненню праўлення Беларускага грамадска-культурнага таварыства, грамадскага камітэта пабудовы музея і польскіх улад, на ахвяраванні беларусаў быў узведзены будынак, які ўпрыгожыў цэнтр горада.

Цяпер гэты музей узяты пад крыло

ТАВАРЫСТВА «РАДЗІМА» ПРАВЯЛО «КРУГЛЫ СТОЛ»

## БУГ — РАКА ДРУЖБЫ І ДОБРАСУСЕДСТВА

пучэння іх да гісторыі, культуры, нацыянальных традыцый беларускага народа, і на гэтай аснове — выхаванне пачуцця павагі, патрыятызму, умацавання міру, дружбы і даверу паміж народамі і дзяржавамі.

— Сёння я хачу сказаць, — падкрэсліў У. Мясешка, — што гэты «круглы стол» мы разглядаем як адну з канкрэтных спраў, якая, упэўнены, паспрыяе тым высакародным намаганням, што як з аднаго, так і з другога берага ракі Буг робяцца для аднаго беларускага асяроддзя ў прыбужскім рэгіёне па развіццю беларускай культуры, асветы, народных традыцый і звычайў, умацоўваюць яго сувязі з Рэспублікай Беларусь, садзейнічаюць міжнароднаму супрацоўніцтву.

Шмат у гэтым напрамку робяць мясцовыя ўлады, праўленне калгаса, і таму пасяджэнне «круглага стала» не выпадкова было вырасана правесці менавіта тут. Старшыня калгаса В. Казяўчук, які выступіў на пасяджэнні, у прыватнасці, заўважыў, што беларусы, якія жывуць за Бугам, па-ранейшаму не парываюць сувязяў з землякамі — часта наведваюць сваякоў, наладжваюць з пагранічным калгасам дзелавыя кантакты.

Гэта пацвердзіў і вайт гміны мястэчка Мельнік Беластоцкага ваяводства Яўгеніўш Віхоўскі, якога з В. Казяўчуком звязваюць не толькі службовыя стасункі, але і асабістая дружба.

План мерапрыемства, вынесены на абмеркаванне «круглага стала», меў шэсць раздзелаў: навуковае, прававое, інфармацыйнае і арганізацыйнае забеспячэнне дапамогі нашым суайчыннікам, а таксама ўключаў два наступныя: «Меры па садзейнічанню вывучэнню беларускай мовы ў Польшчы» і «Меры па падтрымцы культурна-асветнай дзейнасці беларускіх аб'яднанняў у Польшчы».

Напрыклад, у адным з пунктаў выказана просьба да Савета Міністраў Рэспублікі Беларусь, аб'явіўшы аб падрыхтаванні канкрэтных прапановаў аб спрашчэнні і патанненні перасячэння дзяржаўнай граніцы прафесіянальнымі і мастацкімі калектывамі, што накіроўваюцца для ўдзелу ў мерапрыемствах беларускіх аб'яднанняў у Рэспубліцы Польшча, а таксама грамадзянамі нашай краіны, якія з'яўляюцца кіраўнікамі беларускіх калектываў Забужжа.

Што да іншых найбольш значных мерапрыемстваў, то ўдзельнікі «круглага стала» асабліва ўвагу звярнулі на падрыхтоўку і правядзенне навуковай канферэнцыі «Шлях да ўзаемнасці» ў горадзе Белавежы Беластоцкага ваяводства, якая павінна адбыцца 5—7 ліпеня.

Старшыня праўлення Беларускага грамадска-культурнага таварыства ў Беластоку Ян Сычэўскі выказаў на гэты конт наступнае меркаванне.

— Вельмі добра, што гэта канферэн-

цыя будзе праведзена ў купальскія святы, калі красуе прырода, ад чаго ў людзей заўсёды радасны і прыўзняты настрой. Адна толькі просьба: каб гэтая канферэнцыя мела высокі навуковы ўзровень, а не была палітызавана.

Надзвычай цікавая размова разгарнулася вакол заканчэння будаўніцтва музея і асяродка беларускай культуры ў Гайнаўцы, старшыні грамадскага камітэта пабудовы якога з'яўляецца Кастусь Майсеня. Менавіта гэту тэму закрануў у сваім выступленні Генеральны консул Рэспублікі Беларусь у Беластоку М. Слямянёў:

— Музей у Гайнаўцы — гэта ўжо гісторыя. Многія з прысутных, мабыць, ведаюць, што, дзякуючы трохбаковаму пагадненню праўлення Беларускага грамадска-культурнага таварыства, грамадскага камітэта пабудовы музея і польскіх улад, на ахвяраванні беларусаў быў узведзены будынак, які ўпрыгожыў цэнтр горада.

Цяпер гэты музей узяты пад крыло пучэння іх да гісторыі, культуры, нацыянальных традыцый беларускага народа, і на гэтай аснове — выхаванне пачуцця павагі, патрыятызму, умацавання міру, дружбы і даверу паміж народамі і дзяржавамі.

Сёння я хачу сказаць, — падкрэсліў У. Мясешка, — што гэты «круглы стол» мы разглядаем як адну з канкрэтных спраў, якая, упэўнены, паспрыяе тым высакародным намаганням, што як з аднаго, так і з другога берага ракі Буг робяцца для аднаго беларускага асяроддзя ў прыбужскім рэгіёне па развіццю беларускай культуры, асветы, народных традыцый і звычайў, умацоўваюць яго сувязі з Рэспублікай Беларусь, садзейнічаюць міжнароднаму супрацоўніцтву.

Шмат у гэтым напрамку робяць мясцовыя ўлады, праўленне калгаса, і таму пасяджэнне «круглага стала» не выпадкова было вырасана правесці менавіта тут. Старшыня калгаса В. Казяўчук, які выступіў на пасяджэнні, у прыватнасці, заўважыў, што беларусы, якія жывуць за Бугам, па-ранейшаму не парываюць сувязяў з землякамі — часта наведваюць сваякоў, наладжваюць з пагранічным калгасам дзелавыя кантакты.

Гэта пацвердзіў і вайт гміны мястэчка Мельнік Беластоцкага ваяводства Яўгеніўш Віхоўскі, якога з В. Казяўчуком звязваюць не толькі службовыя стасункі, але і асабістая дружба.

План мерапрыемства, вынесены на абмеркаванне «круглага стала», меў шэсць раздзелаў: навуковае, прававое, інфармацыйнае і арганізацыйнае забеспячэнне дапамогі нашым суайчыннікам, а таксама ўключаў два наступныя: «Меры па садзейнічанню вывучэнню беларускай мовы ў Польшчы» і «Меры па падтрымцы культурна-асветнай дзейнасці беларускіх аб'яднанняў у Польшчы».

Напрыклад, у адным з пунктаў выказана просьба да Савета Міністраў Рэспублікі Беларусь, аб'явіўшы аб падрыхтаванні канкрэтных прапановаў аб спрашчэнні і патанненні перасячэння дзяржаўнай граніцы прафесіянальнымі і мастацкімі калектывамі, што накіроўваюцца для ўдзелу ў мерапрыемствах беларускіх аб'яднанняў у Рэспубліцы Польшча, а таксама грамадзянамі нашай краіны, якія з'яўляюцца кіраўнікамі беларускіх калектываў Забужжа.

Што да іншых найбольш значных мерапрыемстваў, то ўдзельнікі «круглага стала» асабліва ўвагу звярнулі на падрыхтоўку і правядзенне навуковай канферэнцыі «Шлях да ўзаемнасці» ў горадзе Белавежы Беластоцкага ваяводства, якая павінна адбыцца 5—7 ліпеня.

Старшыня праўлення Беларускага грамадска-культурнага таварыства ў Беластоку Ян Сычэўскі выказаў на гэты конт наступнае меркаванне.

— Вельмі добра, што гэта канферэн-

«Я ДРУГОЙ ТАКОЙ СТРАНЫ НЕ ЗНАЮ»

## СПЕЦПЕРАСЯЛЕНЦЫ

Гісторыя спецперасяленняў ў СССР бярэ свой пачатак з 1929 года, з моманту пераходу да шырокай калектывізацыі ў вёсцы. Каб «кулакі» і «падкулачнікі» не перашкаджалі нараджэнню калгасаў, іх адпраўлялі ў спецыяльна адведзеныя раёны.

Паток раскулачаных, у прыватнасці, з еўрапейскай часткі краіны пайшоў і на Урал. На працягу толькі 1930—1931 гадоў туды паступіла 32,1 тысячы сямей з Украіны, 26 тысяч — з Паўночнага Каўказа, 9,1 тысячы — з Беларусі, 2,8 тысячы — з Крыма і г. д., а ўсяго ва ўральскім рэгіёне апынулася 101,4 тысячы ссыльных сямей — прыкладна 480 тысяч раскулачаных.

На канец 1938 года ў краіне налічвалася 1 798 пасёлкаў, дзе пражывала каля мільёна працоўных пасяленцаў, 146 такіх пасёлкаў з насельніцтвам 170 500 чалавек было ў адной толькі Сяврдлоўскай вобласці.

З пачаткам другой сусветнай вайны колькасць спецперасяленцаў рэзка павялічылася. З лістапада 1939 года на Урал пацягнуліся эшалоны з дэпартаванымі жыхарамі заходніх абласцей Беларусі. У гэтым патоку апынулася больш за 40 тысяч палякаў, беларусаў, яўрэяў, прадстаўнікоў іншых нацыянальнасцей. З улікам колькасці грамадзян, рэпрэсіраваных не судовымі і судовымі органамі, а таксама ў адміністрацыйным парадку, гэтая лічба перавышае 55 тысяч чалавек. Вывучэнне архіўных дакументаў і матэрыялаў органаў дзяржбяспекі, МУС, судовай і пракуратур Рэспублікі Федэрацыі дазваляе зрабіць папярэдні вывад, што на Урале (цяпер Пермская, Екацярынбургская, Цюменская, Чэлябінская вобласці) было рэпрэсіравана не менш 15—20 тысяч ураджэнцаў Беларусі.

У снежні 1939 года НКУС СССР зацвердзіў інструкцыю аб парадку рассялення польскіх асаднікаў (польскіх ваеннапасяленцаў, якія атрымалі зямельныя надзелы пасля польска-савецкай вайны 1920 года ў раёнах, населеных беларусамі і ўкраінцамі. Іх не трэба блытаць з польскімі бежанцамі, якія падаліся на Усход, ратуючыся ад наступваючых нямецкіх войскаў. — І. К.). Інструкцыя ўтрымлівала жорсткія патрабаванні. Напрыклад, на зборы дэпартаемых аднаўражэнцаў ад 30 мінут да 2-х гадзін. Вядомы факт, калі ў ліку выселеных апынулася жанчына, якая катаючыся на лыжах, зазірнула ў госці да знаёмых у суседняе мястэчка. У лыжным касцюме разам са сваім «транспартным сродкам» яна трапіла ў ссылку.

Польскіх асаднікаў і бежанцаў размясцілі ў 20 раёнах Сяврдлоўскай вобласці (у іх жа размяшчалі асноўны кантынгент рэпрэсіраваных на тэрыторыі Беларусі ў 30-я гады. — І. К.). Асабліва многа іх даставілі ў Асбестаўскі, Бярозаўскі, Верхнятаўдзінскі, Ірбіцкі, Чырвонаўральскі, Кушвінскі, Сяроўскі, Пышмінскі, Таборынскі, Тугульскі раёны.

Сярод прыбыўшых было нямала прадстаўнікоў польскай і беларускай інтэлігенцыі. У іх ліку, напрыклад, былі дактары тэхнічных навук А. Блікер і С. Всеініч-Сапажнеці. Масавая дэпартацыя насельніцтва працягвалася на заключным этапе вайны і ў першыя пасляваенныя гады — з Прыбалтыкі, Заходніх Украіны і Беларусі, — разам з «уласцаўцамі» і асобамі, што супрацоўнічалі з нямецкімі акупантамі. Да 50-х гадоў ва ўсходнія раёны СССР было выслана 175 тысяч толькі членаў сямей украінскіх нацыяналістаў (ОУН), у тым ліку ў Чэлябінскую, Пермскую вобласці і Удмурцію — каля 20 тысяч чалавек. З заходніх абласцей Беларусі ў пасляваенныя гады было выслана каля 34 тысяч чалавек.

Да 1934 года ўсіх адпраўленых у «кулацкую ссылку» афіцыйна называлі «спецпасяленцамі», у 1934—1944 гадах — «працперасяленцамі», а потым — «спецперасяленцамі». У Палажэнні аб ссыльных і высланых, зацверджаным НКУС СССР, указвалася, што ссыпка знаходзіцца ў аддаленасці ад пастаяннага месца жыхарства з абавязковым пражываннем у пэўнай мясцовасці пад наглядам кампетэнтных органаў. Яна прымянялася на тэрмін ад 3 да 10 гадоў. Больш лёгкай мерай пакарэння лічылася высылка, што азначала пасяленне па выбару ў пэўных месцах на тэрмін ад аднаго да пяці гадоў.

Ссыпка на спецпасяленне азначала бестэрміновае выселенне ў пэўны месцы. Спецпасяленцаў забаранялася размяшчаць бліжэй чым за 50 кіламетраў ад аб'ектаў дзяржаўнай важнасці, аэрадромаў, чыгунак, а таксама ў 100-кіламетровай пагранічнай зоне.

Да выселенцаў належалі немцы, караеўцы, чачэнцы, інгушы, балкары, калмыкі, туркі, курды, грэкі, армяне, балгары, што знаходзіліся на спецпасяленні, а таксама выселеныя ў 1949 годзе з Малдавіі, Прыбалтыкі і заходніх раёнаў Беларусі. Другі кантынгент — «уласцаўцы», члены сямей «бандытаў» з Літвы, «оунаўцы», «указнікі», нямецкія памагатыя, сектаны, былыя кулакі — з'яўляліся спецпасяленцамі.

Перасяленне ажыццяўлялася, як правіла, арганізавана, чыгуначнымі эшалонамі. У час правядзення масавых акцый на тэрыторыі Беларусі ў 1937 годзе эшалоны фарміраваліся звычайна ў Магілёве, Віцебску, Мінску — па 20—25 вагонаў, да тысячы спецпасяленцаў у кожным саставе.

У лістападзе 1948 года адрозненне паміж выселенцамі і спецпасяленцамі было, па сутнасці, ліквідавана. У адпаведнасці з Указам Прэзідыума Вярхоўнага Савета СССР выселенцаў перавалі на спецпасяленне навечна без права вяртання да ранейшых месцаў жыхарства. Самавольны выезд (уцёкі) караўся 20-ю гадамі катаржных работ.

Спецпасёлкі ствараліся на 100—500 сямей. Размяшчалі людзей, як правіла, у бараках, дзе на сям'ю выдзяляліся альбо пакой, альбо кут. У лясной прамысловасці жыллё адводзілі па нормах — 3 квадратныя метры на чалавека.

Адміністрацыйнае кіраванне спецпасёлкамі ажыццяўлялася раённымі і пасляковымі камендатурамі НКУС. Каменданты павінны былі забяспечыць захаванне грамадскага парадку, папярэджаць уцёкі і, галоўнае, сачыць за захаваннем дагавораў аб працоўным выкарыстанні спецпасяленцаў, якія заключаліся паміж Упраўленнем папраўча-працоўных калоній НКУС СССР і прадпрыемствамі.

Каменданту падпарадкоўвалася ўсё насельніцтва спецпасёлка, без яго дазволу ніхто не мог пераехаць з барака ў барак ці пакінуць пасёлак на тэрмін звыш 24 гадзін. Супрацоўнікі НКУС мелі права ў любы час сутак праверыць наяўнасць людзей, якія пражываюць у пасёлку. Старэйшыя ў сям'ях спецпасяленцаў адзначаліся ў спецакамендатурах. На кожнага спецпасяленца заводзілася картка ўліку ў 3-х экзэмплярах і асабістая справа. Для прадухілення ўцёкаў усе асабістыя дакументы адбіраліся і выдавалася даведка адзінага ўзору.

Каменданты мелі шырокія дысцыплінарныя правы — ад штрафаў да арыштаў і прыцягнення да крымінальнай адказнасці. Абскардзіць іх рашэнне было практычна немагчыма.

Тым не менш, многія спецпасяленцы прабавалі ўцячы з Урала. Напрыклад, у маі 1948 года 18-гадовай беларускі Ганна Адамовіч і Марына Блоціч, мінулычы чыгуначныя станцыі, прайшлі 100 кіламетраў пешшу і толькі тады селі ў цягнік. Аднак у Пензе іх затрымалі. Па статыстыцы НКУС, 93 працэнты з ліку ўцёкачоў са спецпасяленняў у 40-я гады затрымлівалася.

Галоўнай прычынай уцёкаў было найцяжэйшае матэрыяльна-бытавое становішча — халодныя, сырыя баракі, востры недахоп адзення і абутку, прадуктаў харчавання, антысанітарыя.

Спецпасяленцы былі заняты, у асноўным, цяжкай фізічнай працай. Немцы пераважна выкарыстоўваліся на будаўніцтва, у вугальнай і металургічнай прамысловасці. Многа беларусаў працавала на Сухаложскім цэментным заводзе, леспрамгасях Навалялінскага раёна, палікі — на Зайкоўскім конезаводзе і г. д.

Да цяжкіх умоў працы і быту дабаўляўся і маральны прыгнёт: абмежаванне ў правах. Спецпасяленцаў не прызывалі ў армію, не прымалі ў члены прафсаюза, іх удзел у выбарах дэпутатаў дапускаўся толькі на раённым узроўні.

Склад спецпасяленцаў пастаянна мяняўся. У пачатку вайны амнісціравалі палякаў, што знаходзіліся на пасяленні, на працягу 1941—1948 гадоў з уліку знялі былых кулакоў. Да пачатку 1958 года на спецпасяленні заставаліся толькі члены сямей дзеячаў нацыяналістычнага руху з Заходняй Украіны і Беларусі, іх вызвалілі толькі ў студзені 1960 года.

Спецпасяленцы — гэта толькі адна з катэгорый рэпрэсіраваных у час сталінскага рэжыму людзей. Акрамя іх, мільёны савецкіх і тысячы замежных грамадзян знаходзіліся ў лагерах і калоніях ГУЛАГа...

Ігар КУЗНЯЦОЎ,  
кандыдат гістарычных навук.

Мікола ПАНАСЮК.

# ГОДНАСЦЬ СМУТНАЙ РАДАСЦІ І СВЕТЛАГА БОЛЮ

(Заканчэнне.  
Пачатак на 1-й стар.)

нага рашніня. З асцярогай, глянуўшы на нас, паклала руку на плячо Канстанцыі Буйло, партрэт якой тады стварыў З. Азгур. Ціхенька прамовіла: "Купала называў яе "Буйлянка", праўда?" І ледзь чутна праспявала "Люблю наш край, старонку гэту..."

Яе затрымлівалі каля сябе партрэты людзей нялёгкай долі. Мо гэта тлумачыцца яе прафесіяй: актрыса часта пераўвасабляецца ў вобраз гераніі, якая прадчувае... якой наканавана... або якая ўжо здала азмрочаную пазней радасць, падобную на шчасце, ці перажывае боль, прасветлены тым, што ён нібы пацудова расплата за тых гады або тыдні, за гадзіны, а то і за хвіліны ўсцешанай патолі, якую жанчына адчувае ўсёй сваёй істотай. Ад галавы да пятак. Нервамі і навобмацак. Вуснамі, якія цалуе каханы. І грудзямі, да якіх прынікае ўсёй сваёй пяшчотай немаўля.

Што нешта блізкае да ўсяго гэтага актрыса Акружная па-жыццёваму і сцэнічна зазнала, я здагадваўся. Помню, убачыў яе з букетам палымяна-ружовых флэксаў у Мінску на старой Нямізе ў натоўпе. Жнівеньскі ветрык узнімаў каўнерык яе сукенкі. Яна сплалася... Ведаю — куды. Бо заўсёды, калі яна наезджае ў сталіцу, першы яе маршрут — на магілу Вучыцеля. Да месца вечнага спакою Дзмітрыя Арлова. Выдатны арыст, тонкі педагог-псіхолаг, знаўца творчага працэсу і творчых пакут акцёра, ён выхаваў многіх майстроў беларускай сцэны, што і цяпер лічацца яе зоркамі. Удзячныя павек вучні звычайна запознена, але абавязкова здагадваюцца, што іх Вучыцель рабіў суд. Вызваляў вучняў ад комплексу непалапачнасці. Ад недаверу да саміх сябе. Ад пахлавінасці перад аўтарытэтам. Ад фанабэрлівага самаўзвышэння і ад карэжліва-манернага прытворства. "На сцэне няма чаго рабіць таму, хто жыве без гарзлівых нячысцікаў у душы", — казаў Вучыцель Святлане Акружнуй.

І колькі я ведаю С. Акружнуй па сцэне, той заўсёды творчы нерв, тая па-мастацку гарзлівая нячысцік і ёй надаюць яе ролям высокі кшталт сапраўднага мастацтва. Мастацтва яго Харастава ў паказе жывога жыцця да ўсёй яго блытаніне. Даўняе маё ўражанне... Ад тых хвілін, калі я ў спектаклі коласаўцаў "Улада цемры" пачуў гэты па-дзіцячы пералісты галасок Анюткі. Нібы спалоханы анёл, гэты голас шукаў прытулку, спагады, сцішэння. Мароз па спіне прабягаў, калі ты чуў з трапяткіх вуснаў дзіцяці: "Дзядуля, золатка! Не туды зусім! Хоць з мышынае вочка пакінь, а то страшна..."

Просьба не гасіць газнічку ў цёмнай хаце раптам загучала мальбой пра святло, пра сонца, пра справядлівасць на гэтым свеце, у змяным гэтым змроку. Анютка заставалася па-дзіцячы дзверлівай. І жахлівага здагадка пра жывельнае ў людзях трымецца ў яе спадзяванні: маўляў, кажуць, душа нябожчыка-малалеткі на неба ўзлятае, дык ці праўда тое, дзядуля? З невчэрпнай тугой разам з тым нежак летуценна яна выгукала: "Вось каб і я памерла..."

Якое зайздроснае ўмельства — больш красамоўна за ўсе словы на ўсіх мовах — па-акцёрску тонам-інтанацыяй наведзі нас на думку пра тое, што за сценамі хаты васьць цяпер дарослыя людзі, блізкія ёй, дзядзючыны Анютцы, забіваюць... учыняюць жудаснае злачынства. Там, у вясковым наваколлі, ва ўсім свеце няма праўды, няма справядлівасці. Малеча, яна нібы пабыла ўжо ў злым і нялюдскім свеце дарослых; яна ўжо зведала, што яе чакае, калі яна вырасце і душою зажадае кахаць і быць каханай.

А ў майстэрні Заіра Азгура сама яна, С. Акружная, выгледала такой жа наўнай і па-дзіцячы дзверлівай, калі раптам асмелілася спытаць гаспадара. Павяла вачамі па высачэзных постацях куміраў і ціхенька спытала:

— Маэстра Азгур, кажуць... і пішуць... цытуюць дакументы... Ну атрымліваецца, што васьць гэты правадыр быў злачынна помслівым... свавольна, зусім беспадстаўна аддаваў на гібель нават сваіх родных... адданных яму паплечнікаў... перасяляў з ваякім наседжаных гнёздаў цэлыя народы... А вы... даруйце... вы яго гэнымі статуямі і партрэтамі ўспяўляеце... абагаўляеце...

Маэстра Азгур сумнавата ўсміхаўся. Колькі чуў ён тады, на пачатку 90-х гадоў, такіх пытанняў і такіх ацэнак! Скажаў, што актрыса павінна ведаць па сваім асабістым творчым даробку, як чалавек прыродай... нат Богам... надзелены рознымі якасцямі. Супярэчлівымі. Бо створаны як надзіва мітусліва, па-сапраўднаму нясталая, няўстойліва-хістая ў сваіх жаданнях і памкненнях істота. Велічны ў адных справах і крыўдна слабы, нават ганебна нізкі...

— Подлы, — ледзь варухнула губамі Святлана.

— Подлы! Ды толькі васьць мая прафесія... від мастацтва, што завецца скульптурай... Скульптар і сапраўды ўзнімае чалавека на п'едэстал... ён вылучае... акцэнтую... падкрэслівае ў чалавеку лепшыя яго рысы і задаткі... Выяўляе сатанінскае ў чалавечай натуре наканавана іншым відам мастацтва. Вашаму, напрыклад, артыстычнаму... Маці нараджае дзіця, у якім патэнцыяльна жыве ўжо і высакародны герой, і бездакорны рыцар, і падлюга, і нават забойца... У ім дрэмле Ісус Хрыстос, дрэмле і Юда...

Вось тут пад столь Азгуравай майстэрні ўзляцеў кароткі, бы рэзальверны стрэл, вокліч.

— He!.. Маці... жанчына... ніколі не нараджае дзіця з некім сатанінскім зародкам у ім... Маё дзіця не павінна... не мае права быць Юдам... і калі жыццёвыя варункі ў суладдзі з людскім асяроддзем штурхаюць яго... патураюць у ім... прымушаюць яго парушаць біблейскія заповедзі... дык толькі супраць яго натуральнага прызначэння... насуперак матчыным спадзяванням... Не на тое благаславіў мяне Бог, калі я адчула, што буду мацёркай...

Так прыблізна яна гаварыла, адчуўшы ў майстэрні Заіра Азгура больш востра нейкую чароўную загадку свайго прызначэння. Артыстычнага мастацтва. Яно здатна хваляваць. Захалляць. Даваць прыклад і паказваць узорнае. Суццяваць. Падкрэсліваць прыгожае і выкрываць ганебнае. Што ж, на тое ты — блазэн, акцёр, відачын, камедыянт. І калі гэта трэба паводле п'есы, ты, выканаўца ролі, абавязаны адшукаць у сабе і нешта святага боскае, і штосьці д'ябальскае... Вось я прыгадваю тое, і мне зноў бачыцца С. Акружная на сцэне.

Праз дваццаць гадоў пасля талстоўскай "Улады цемры" коласаўцы выводзяць на падмошкі герояў апавесці Э. Ажэшкі "Хам". І Франка, ролю якой іграе С. Акружная, зноў жа з тых жаночых душ, якіх недзе "пабылі"... не тут, дзе ім наканавана жыць... не ў звыклым асяроддзі... не сярод раўвенікаў і тутэйшых... Яна і на сцэну ўдзітае гэтым каларытым матылем-вандрунікам. Зграбная, рухавая, звонка-галосая Франка ўжо сутыкнулася "з іншым" жыццём, зведала нешта такое, чаго тут няма. Яна пакаштала іншага жыцця, яна папесцілася ў панскім доме. Яе вабіць вонкава беспклапотное жыццё, жыццё папанску. Гэтыя музычныя вечары. Прыгожа прыбраныя пакоі. Прыцішаныя ветлівыя звароты адзін да аднаго. Кнігі ў скураных вокладах... Пабыўшы там, адчуўшы душой і целам, што такое "панская каханка", яна — прыродай не сапсаваная, нават цягліва па прыродзе, — разгубілася ў хаце вясковага пустэльніка, мужыка, які не ведае кніг... музыкі... гаворыць па-хамску...

Каханне? Але, ён кахае яе, дык жа "не так" — не па-кніжнаму, не гіжчна. І актрыса па-мастацку жыва раскрывае трагедыю маладой жанчыны, якая адчувае харастава навакольнага поплаву з мяккім, пахім мурогам і нават можа ацаніць душэўнае высакародства свайго падманутага ёю мужа ды падсвядома цягнецца туды — да маёнтка, дзе вечарамі гучыць скрыпка і фартэпіяна, а па бліскучым паркеце фатаватэя кавалеры кружыць сваіх дам... Па загаду сэрца Франка... грашыць. Абражае і зневажае закаханага ў яе Паўла. Дзіцяцца вясковых людзей. Няма ёй, зацхаванай імі, прытулку на зямлі — "туды" не запрашаюць і не пускаюць, "тутак" ёй сумна і агідна марнець душой і целам сярод тых, каму яна, начапіўшы на валасы кветку, крычыць:

— Я пакажу вам, хамы, хто я такая! Я навучу вас шанаваць тых, хто вышэй за вас. Я — панскага роду! Бацька мой у канцелярыі служыў... Маці на фартэпіянах іграла...

Калі б яе ўбачыў у гэты момант практыкаваны псіхааналітык і заўважыў застылую ў вачах Франкі неадольна спустошаную самоту, ён, мабыць, зружмеў бы, што сама душа гэтай жанчыны, быццам матыль з пабітай красой сваіх крылаў, зноў б'ецца на вузенькай грані, якая аддзяляе рэштку душэўнага здароўя ад душэўнай хваробы. Гэта актрыса ўвасабляе трагедыю. Праўдзіва. Кідка. І нежак па-жаночку спавадліва.

Ах, гэтыя злэшасныя закулісныя інтрыгі! Яны вымушалі С. Акружнуй абрываць тую споведзь, яе сцэнічны рэпертуар бяднеў, ёй не давалі цікавых роляў. І тады яна спавядалася маўкліва або перад надзейнымі сябрамі ў сваёй матчынай радасці. Яе Дзімачка сваёй абаяльнасцю і жыццярэдасным характарам у пэўнай меры спрыяў таму, што яна не так балюча перажывала гароту і крыўды ад не надта ўдалага шлюбу...

Непазнавальна ажыўленай робіцца актрыса, калі чытае на дошцы загады размеркаванне роляў у новым спектаклі і сярод першых у спісе бачыць сваё імя. Але



прафесія робіцца лёсам, і акцёр літаральна ажывае, прадчуваючы асалоду ад псіхалагічна складаных і фізічна напружаных творчых пошукаў. І зноў на сцэне пачынае трымецца артыстычна асэнсаваная споведзь жаночана сэрца. Гледачы зноў вітаюць тэленавітую С. Акружнуй. Асабліва, калі на тое багатая літаратурная першакрыніца спектакля. Таму ў яе рэпертуары творы Талстога, Дастаеўскага, Чапека, Ляонава па-свойму перагукваюцца з добра зробленымі п'есамі Макаёнка, Вампілава, Папавой, Шабана або Слэйда і Шэно. Якія кантрасты! У характарах. У тэмпераментах. У нораве. У светаадчуванні. Ад велічы да тужлівай прыніжанасці. Ад сумленнай самаахвярнасці да вымушаных крокаў у лабірынце пацуды і разлікаў.

...Калі мы ўтраілі разгаманіліся тады ў майстэрні Заіра Азгура, яна ані слова пра свайго Дзімачку не прамовіла. Больш пра Акадэмічны тэатр імя Якуба Коласа, у трупце якога бавіць усё жыццё пасля заканчэння Тэатральнага інстытута ў Мінску, пра ролі, што мрояцца ў летуценных марэх. Калі мы развіталіся з ёю, маэстра Азгур задумлена прамовіла: "Актрыса-са-а..." А на другі дзень сказаў, што гэтая актрыса... Як яе? Святлана Арцёмаўна... Яна была б цудоўнай натурай для вобраза мадонны. Не скульптурнага, жывапіснага. Бо ў яе такі жывы бляск у вачах. "Вачамі яна мне сказала пра сябе больш, чымся словамі", — прызнаўся маэстра Азгур.

Але яна пацвядрае ўсім жыццём справядлівасць назіральнай высновы такога прарозліўца, якім мы ведалі скульптара Заіра Азгура. Пацвядрае як жанчына. Як маці. Як актрыса акрэсленай грамадзянскай існасці. Яе напаткала страшэннае выпрабаванне. Сын Дзіма ў выніку трагічнага выпадку ў вайскавай казарме цяпер прыкуты да інваліднай каляска. І толькі неймаверны намаганні і самаахвярнае воля маці забяспечваюць яму прыстойнае жыццё, часта насуперак, мякка кажучы, скепсісу і сумневу медыкаў. Ужо не мастаком-актрысай зазірнула яна... пабыла яна ў зусім іншым, "не такім", у пакутлівым і халодным свеце. На мяжы. На грані, і калі я кажу пра яе чалавечае харастава, як пра пячатку Бога на ейным дабрадзейным характары, то маю на ўвазе і гэтую... неардынарную... у пакутах і спязах выкрышталізаваную прыгажосць.

Вядома, што заўсёды лічыцца добрым той учыню, пра які мы заднім чыслом гаворым: "Я не мог зрабіць інакшым чынам". І хоць на долю Святланы Акружнуй выпадаюць цяжкія беды, яна не гоіць смутную і чамусьці вінаватую ўсмішку, калі прызнаецца, што выпрабаванні лёсу, матчыма, і абудзілі ў ёй сілу, каб пераадолець гора і ўсё ж не пакінуць сцэну, пасля пакутлівага роздзума выйсці ў святло рампы.

— На тое воля Усывышняга, — шэптам праз слёзы прамовіла яна.

Хто ж падкажа, з чаго ствараюцца артыстам сцэнічныя вобразы? Я шукаю адказу ў філасофскай літаратуры. Ну васьць хоць такога: "Шчаслівія істоты няшмат чаго ведаюць пра жыццё. Гора — вялікі вучыцель людзей. Яно навучыла іх мастацтвам, паэзіі і маралі. Яно напавуе чалавечыя душы герайзмам разам са спагадаю. Яно ўзвышае каштоўнасць жыцця, якое аддаецца ў ахвяру вышэйшай вартасці. Гэта яно, боскае і дабрачыннае гора, надае любові невычэрпныя сілы", — сцвярджае вялікі і горкі іраніст Анатоль Франс. Супярэчліва разлітаванае і звабліва цудоўнае жыццё, якім адорвае нас Усывышні аднакроць, жыццё, падобнае маленькаму язычку полымя паміж дзвюма бясконцымі хмарамі змроку, — гэтае жыццё разам з намі спасцігае актрыса Святлана Акружная, паглыбляючыся ў вобраз жанчыны — ці то звычайнай пакаёўкі ў панскім маёнтку, ці то адухоўленай Жанны д'Арк...

Апошняя сёлетняя прэм'ера Акадэмічнага тэатра імя Якуба Коласа — драма Жана Ануя "Жаваронак". У ролі Арлеанскай нявініцы — актрыса С. Акружная. Коласаўцы паказалі гэты спектакль на гастроліях у Мінску.

Барыс БУР'ЯН.

Генадзь АЎЛАСЕНКА

## 3 МІНУЛАГА...

Чужыя гікаюць коні...  
Шалёныя бубны гудуць...  
У чорным татарскім палоне  
Людзей у няволі вядуць!

Нявольнік...  
Нявольнік...  
Няволя...  
Не выпрастаць  
скручаных рук!

А зверху,  
знаёмы да болю,  
Звініць  
развітальна  
жаўрук!

А збоку  
бязрозы,  
бязрозы...

Жытнёвыя  
хвалі  
ў палях...

І коцяцца  
горкія слёзы  
На пыльных  
пакутніцкіх шлях!

Ім больш не вярнуцца  
дадому!

(Яшчэ б  
хоць разочак  
зірнуць!)

Што будзе далей —  
невядома...

А ўсё, што раней, —  
не вярнуць...

І коцяцца горкія слёзы...  
На босых ногі ляцяць...  
А збоку  
бязрозы,  
бязрозы,

На іх  
развітальна глядзяць...

А зверху,  
знаёмы да болю,  
Жаўрук  
развітальна пее...

За што  
гэта горкая доля!

Нявольнік...  
Нявольнік...  
Няволя...

Далёкія продкі мае...

## ШКОЛА МАСТАЦТВАЎ У КАЛГАСЕ



У калгасе "Язёрскі" Чэрыкаўскага раёна працуюць філіял раённай школы мастацтваў і дзіцячы сад з чатырма дзесяткамі дзяцей. Нікія эканамічныя цяжкасці, лічаць тут, не павінны перашкаджаць выхаванню маладога пакалення. Таму і спакойныя хлеббаробы на веснавым полі: іх дзеці не толькі дагледжаныя, але і вучацца цікавай і карыснай справе.

НА ЗДЫМКУ: выкладчыца па класу фартэпіяна Анжэла ПАДАБЕД з вучаніцай Юліяй ІДАЛЕНКА.

Фота Сяргея ХАЛАДЗІЛІНА.

## ЮРКА — СЯРЭДНІ СЫН ЯКУБА КОЛАСА

## МУЖНЫ І ТАВАРЫСКІ

Трывожнай старонкай у біяграфію Якуба Коласа ўвайшоў лёс яго сярэдняга сына Юркі. Загінуў юнак на фронце ў першы год вайны. Акурат гэтымі днямі яму споўнілася 60. З нагоды юбілею ў музеі народнага песняра адбыўся чарговы літаратурны чацвер. Адкрыў і вёў сустрэчу старшы навуковы супрацоўнік Коласавага дому Іван Курбека.

Напачатку слухачам ён прапанаваў магнітафонны запіс голасу старэйшага Юркава брата. Яго, шануюнага Данілы Канстанцінавіча, заслужанага дзеяча культуры Беларусі, першага шматгадовага дырэктара музея, летась не стала. З затоеным дыханнем усе ўслуховаліся ў кожнае слова «прамоўцы». Ён, у прыватнасці, сказаў:

«Мой брат Юрка быў маладзейшы за мяне больш як на два з паловай гады. Самыя першыя ўспаміны пра яго прыходзяць яшчэ на цяжкі і галодны час знаходжання на Куршчыне. Ён тады быў зусім маленькім хлопчыкам. Пасля прыезду ў Мінск, у 1921 годзе, мы ўвесь час жылі разам. Разам знаходзіліся і ў месцах адпачынку. Юрка любіў хадзіць з бацькам у грыбы, на рэчку, быў няўрымслівым і нястомным паляўнічым, трапным стралком. Часта прымаў удзел у спарторгтвах па стэндавай стральбе (стральба шротам па талерках, што выпляваюць з вялікай хуткасцю)...

Пасля сканчэння ў 1940 годзе БДУ быў прызначаны ў Чырвоную Армію. Службу праходзіў у конным артылерыйскім палку ў невялікім мястэчку Ставіскі (за Ломжай, на Беластоцчыне) на самай мяжы з акупіраванай Польшчай.

15 чэрвеня 1941 года (за тыдзень да пачатку Вялікай Айчыннай вайны) у Мінску пачынаюцца рэспубліканскія спарторгтвы па стэндавай стральбе. У спарторгтвах прымае ўдзел сярод іншых і каманда Заходняй асобай ваеннай акругі. У склад гэтай каманды ўваходзіць і яфрэйтар Ю. Міцкевіч, які быў выкліканы начальствам з вайскай часці. Тут яго і застала вайна...

Як вядома, 30 верасня 1941 года пачаўся наступленне фашысцкіх войскаў на Маскву. Многія нашыя дывізіі загінулі ў гераічнай барацьбе ў акружэнні пад Вязьмай. З таго часу мы не атрымлівалі ніякіх звестак пра Юрку. Письмы да яго вярталіся з прыпіскай: «Адрасат выбыў з часці...»



Прачула гаварыла пра Юрку прафесар БДУ Вольга Якушка. З сынам Коласа яна вучылася на адным, географічным, факультэце, толькі на розных курсах. Людскі быў ён чалавек, таварыш.

Добрым, ціхім словам успомнілі юбіляра былыя, даваенныя суседзі Коласавай сям'і Валянціна Сачок і Галіна Уладамірская. З Юркам прыемна пачувалася ў любой кампаніі. Умеў ён сябраваць, гуртаваць моладзь, заступіцца за пакрыўджанага (вызначаўся смеласцю і фізічнай сілаю). Кастусь Самахвал памятае Коласавага сына яшчэ з часу, калі сям'я народнага паэта жыла на кватэры ў Вільгельма Русецкага. Гэта 1921—1927 гады. Хлопец быў ён увішны, баявы, але справядлівы.

На вечарыне прагучалі і лісты Юркі з фронту. Іх прачытаў народны артыст Беларусі Павел Дубашынскі. А вядомы паэт, лаўрэат Міжнароднай прэміі імя Аркадзя Куляшова, падпакоўнік у адстаўцы Пятро Прыходзька прапанаваў прысутным

верш, прысвечаны юбіляру, напісаны спецыяльна да гэтай падзеі.

З асаблівай увагай слухалі насельнікі Коласавай гасцёўні выступленне малодшага Юркава брата Міхася. Шмат цікавых эпізодаў прыгадаў ён. Юрка валодаў незвычайным дарам выдумшчыка. Мог расказаць неверагодныя гісторыі як рэальныя падзеі. І гэтым паланіў меншых сваіх таварышаў. Ну проста ашаламіў прысутных Міхась Канстанцінавіч, калі асцярожна выняў з футарала стрэльбу і абвясціў, што яна Юркава. Адыходзячы ў армію, пакінуў ён ружжо на захаванне малодшаму брату. А яму самому ў 1935 годзе прывёз бацька, Якуб Колас, з Масквы, з VII Усесяюзнага з'езда Саветаў, удзельнікам якога быў. Музей папоўніўся рэліквіяй — паляўнічай стрэльбай-дубальтоўкай 16 калібру, што належала сыну песняра.

Вядучы вечарыны зачытаў урыўкі з успамінаў людзей, якія блізка ведалі Юрку. Вось што пісала яго былая аднакурсніца Марына Казлова:

«Паступілі мы ўсе ў 35-м годзе ва ўніверсітэт і скончылі першы курс паспяхова. З другога курса бліжэй пазналі адзін аднаго. Былі вельмі дружныя між сабой. Гэтае пабрацімства перайшло як бы ў радство. Калі б цяпер дружылі так, як тады!.. Новы, 1937 год, вырашылі сустрэцца разам. Але ж дзе знайсці месца? І вось Юрка запрапанаваў свой дом. І мы, увесь курс, 60 чалавек, апынуліся ў Коласавым доме, што стаяў у парку імя Горкага. На другім паверсе — зала. Як жа ўвайсці, як сябе паводзіць, што гаварыць? Як сядзець за сталом? Гэта ж дом вялікага пісьменніка, якога ведалі са школы па яго творах!

Прышлі і запрапанавалі свае паслугі зрабіць што на кухні. Нам казалі: «Нічога не трэба. Вы — госці». Селі за стол. Нарыхтавана ўсяго было як для самых доўгачаканых гасцей. Кожнаму — талерка, прыбор, чарка. А якія напіткі! Мы тады жылі толькі на стыпендыю, і для нас гэты пачастунак быў «царскі».

З успамінаў Івана Салаўя: «Нягледзячы на прыналежнасць да высокай пісьменніцкай сям'і, Юрка не выдзяляўся і не жадаў гэта рабіць. Заўсёды паводзіў сябе вельмі сціпла.

Знаходзіліся мы на Каўказе, у горадзе Грозным. А там жывуць інгушы і чачэнцы, народ гарачы. Зайшлі мы ў сталовую. Палелі. Наша студэнцкае меню было даволі сціплае. Выйшлі. Бачым: два мясцовыя жыхары (не ведаю, якой нацыянальнасці) пачалі спрачацца. А ў кожнага — кінжал. Адзін выхаліў — і да другога! Юрка падскочыў і — хоп за лязо нажа! Тая разгубіліся. Яны — да Юркі. «Палажы кінжал, і паглядзім, хто ў чым вінаваты», — дабрадушна, але ўпадна запрапанаваў ён. Забіякі адразу ж памірыліся. Узлі Юрку, яшчэ некалькі хлопцаў і пайшлі — замачылі мірную здзелку.

Ніколі Юрка не ставіў сябе вышэй за іншых. Быў сціплым сябрам, таварыскім. Калі паклікала Радзіма, праявіў сябе верным яе сынам. І аддаў жыццё за свабоду і незалежнасць роднай зямлі».

Сцяпан ІВАНЧЫК.

НА ЗДЫМКУ: Міхась МІЦКЕВІЧ перадае Юркаву стрэльбу дырэктару музея Зінаідзе КАМАРОЎСКАЙ.

Фота У. ГУЗОЎСКАГА.

## АДКРЫЦЦЁ ПАЭТА

Імя Рыгора Папараца амаль што невядомае ў гісторыі беларускай літаратуры. У дакладным, фактаграфічным бібліяграфічным слоўніку «Беларускія пісьменнікі» паэт нават не згадваецца. А між тым у перадавае гады Рыгор Папараць даволі актыўна друкаваўся ў газетах «Савецкая Беларусь», «Беларуская вёска», «Чырвоная змена», у часопісах «Малады артыст», «Маладняк», «Узвышша», «Польмя рэвалюцыі», «Беларусь калгасная». Малады паэт быў членам літаратурнай арганізацыі «Маладняк», а пасля — і членам Беларускай арганізацыі пралетарскіх пісьменнікаў. Асобнай кніжкай свае творы Рыгор Папараць так і не выдаў.

Гэтыя і іншыя акалічнасці біяграфіі Рыгора Папараца сталі вядомыя з сціплай кніжачкі вершаў «Даруйце мне», якая ўбачыла свет у Мар'інай Горцы. Сродкі на выданне зборніка выдзеліў Пухавіцкі райвыканком. Укладальнік выдання і аўтар прадмовы — дырэктар раённага краязнаўчага музея Аляксандр Прановіч.

Сярод іншых твораў кнігі ўражае, крамае сэрца асабліва вось гэты верш — «Даруйце мне»:

Даруйце мне...  
Выгнанніку даруйце,  
Мае пахілыя бярозы і стагі.  
Па мне ў самоце, сьцежкі,  
не сумуйце.  
Мяне паклікалі чужыя берагі.

І апошняя страфа:

Даруйце мне...  
Выгнанніку даруйце!..  
Я падаю сапраўднасцю ля ног.  
Я вас прашу:

Мяне вясной закуйце  
ў блакіт — бярозы перапалох!

Напісаны гэтыя радкі ў Ленінградзе ў 1927 годзе. Як жа туды патрапіў Рыгор Папараць (сапраўднае прозвішча паэта — Сапун, нарадзіўся ж ён у вёсцы Шэлягі Узлянскага сельскага савета Пухавіцкага раёна)? У 1921 годзе стаў слухачом рабфака пры Белдзяржуніверсітэце. Пасля паступіў на медыцынскі факультэт універсітэта. Але з часам любоў да слова перамагла. Рыгор Сапун паехаў вучыцца ў Ленінградскі ўніверсітэт. І тут здарылася бяда. Самагубствам скончыў жыццё прэзідэнт Акадэміі навук Беларусі Усевалад Ігнатоўскі. Пад уражаннем страты малады паэт напісаў верш, даў прачытаць і перапісаць сябрам. Праз некаторы час Рыгора выключылі з універсітэта за «крамольныя стішкі, порочашце партію і советское правітельство». А ўвясну 1937 года паэта арыштавалі. Прабыў у турме 6 месяцаў. Выпусцілі з фармуліроўкай: «Выслаць з Ленінграда і забараніць займацца літаратурнай дзейнасцю». Вярнуўся на радзіму. У час Вялікай Айчыннай партызаніі, быў на фронце. У красавіку 1948 года паэта не стала. Такая вось лаканічная біяграфія ў апантанага, улюбёнага ў літаратуру чалавека.

Архіў паэта, перададзены жонкай Любоўю Кузьмінчнай Арловай, зберагаецца ў Пухавіцкім раённым краязнаўчым музеі. А што датычыць згаданай кніжачкі, то выдадзена яна ў серыі «Паэты Пухавішчыны».

Алесь КАРЛЮКЕВІЧ.



Стаіць у Міёрах, ля самага касцёла, унікальны помнік. Гэта помнік ненароджанаму дзіцяці. Як вядома, хрысціянская вера выступае супраць штучнага спынення цяжарнасці, лічачы гэта вялікім грахам. І ксёндз міёрскага касцёла Уладзіслаў Пятрайціс часта выступае з пропаведзямі на гэтую тэму. Ён лічыць, што для Беларусі, дзе намяцілася перавышэнне смяротнасці над нараджальнасцю, гэтая праблема блізкая да чарнобыльскай. Так узнікла ідэя стварэння помніка, ажыццявіць якую дапамог мастак Алесь Дранец.

...У паглыбленні плахі гільяцыны палова яблыка (яблык — сімвал граху), а ў ім — зародак дзіцяці. Над ім, гатовы ўпасці, нож гільяцыны. Але паміж яблыкам і нажом — вобраз Маці Божай, якая прыкрывае сабой жыццё, якое толькі нараджаецца.

НА ЗДЫМКАХ: ксёндз Уладзіслаў ПЯТРАЙЦІС; помнік ненароджанаму дзіцяці ў Міёрах.

Тэкст і фота Яўгена КАЗЮЛІ.

ПРЭМ'ЕРА



Трупа Брэсцкага тэатра драмы і музыкі паказала нядаўна прэм'еру спектакля па п'есе маладога драматурга Наталлі Марчук "Качка Гапа". Зробленая ў стылі беларускіх народных казак, п'еса прапаведуе дабрыню, дружбу. У спектаклі заняты як вопытныя актёры, так і моладзь.  
НА ЗДЫМКУ: сцена з новага дзіцячага спектакля.

Фота Рамана КАБЯКА.

ВЕРШЫ СТАЛІ ПЕСНЯМІ

Цяжка падлічыць, колькі вершаў нашага земляка Уладзіміра Мазго пакладзена беларускімі кампазітарамі на музыку. Гэта самае пераканаўчае прызнанне творчасці паэта.

Прадстаўляючы творчасць У. Мазго на вечары сустрэчы з землякамі, вучні Зэльвенскай СШ № 2 прачыталі нізку яго вершаў, успаміны пра Ларысу Геніюш і вершы, прысвечаныя яго роднай вёсцы Бярэжкі.

Уладзімір Мінавіч прызнаўся, што быў узрушаны такой шчырасцю землякоў. Ён раскажаў аб дзяржаўным выдавецтве "Юнацтва", у якім працуе 12 гадоў. За гэты час толькі ён адрэдагаваў 98 кніг для моладзі і юнацтва. Адказваючы на пытанні, ён падзяліўся ўражаннямі ад сустрэч з Піменам Панчанкам і іншымі пісьменнікамі, прыгадаў сваіх зэльвенскіх настаўнікаў, гады юнацтва, калі нязменнай

папулярнасцю карыстаўся не толькі на Зэльвеншчыне ансамбль "Русічы" мясцовага Дома культуры.

Для У. Мазго быў падрыхтаваны сюрпрыз — прэм'ера песні "Вяртанне" на яго верш, музыку якой напісаў выкладчык мясцовай музычнай школы Аляксандр Сямёнчык, а былая сапістка ансамбля "Русічы" Станіслава Прызван выканала яе ўпершыню.

У. Мазго ў сваю чаргу прачытаў нізку вершаў, якія прасякнуты любоўю да радзімы. Пяць кніг пазіі — гэта вынік творчага пошуку, душэўных парыванняў, натхнення.

Падчас сустрэчы ён перадаў бібліятэкам раёна кнігі з аўтаграфамі аўтараў — Міхася Пазнякова, Міхася Зарэмбы, Сяргея Панізьніка, Івана Шамякіна і іншых.

Варта прыгадаць, што сустрэ-

ча праходзіла якраз у той дзень, калі дваццаць пяць гадоў назад быў надрукаваны яго першы верш у зэльвенскай райгазеце "Праца".

Успамінамі падзяліўся і кіраўнік літаб'яднання "Зоры над Зэльвянкай" пры райгазеце П. Марціноўскі, які зазначыў, што "...калі б сабраць кніжкі нашых землякоў, была б неблагая бібліятэчка". І па праву ганаровае месца тут занялі б творы Ларысы Геніюш, Юрка Голуба, Уладзіміра Мазго, Уладзіміра Ягоўдзіка, Міхася Скоблы, Івана Сяргейчыка, Валянціны Ададуравай і многіх іншых.

Сёння паэт Уладзімір Мазго творча супрацоўнічае з кампазітарам Алегам Казловічам з ансамбля "Песняры", Алегам Елісеенкавым, Уладзімірам Сарокіным і іншымі.

Пётр ЖЭБРАК.

ПАМЯЦІ ПЯТРА БАШКО



Ля парэчанскага вакзала можна заўважыць чыгуначныя шпалы з датай на іх — 1915 год.

Вось менавіта ў гэтым неспакойным годзе ў жніўні месяцы ў гэтым мястэчку ўпершыню ўбачыў свет шаноўны і незабыўны наш Пётр Башко. Гадавіна з дня заканчэння зямнога шляху гэтага ўсебакова таленавітага і цікавага чалавека прыпала на веснавы перадпасхальны суботні дзень 19 красавіка.

Канешне ж, не дзіва, што металічная рэйка даўгавечней за чалавечае жыццё, і ў той жа час яны неак метафарычна атаясамліваюцца. Як пачалося жыццё гэтага чалавека з пакутванняў ваеннага ліхалецця першай сусветнай вайны, так і скончылася няпэўнасцю абставін долі Бацькаўшчыны.

Страціўшы большую частку з некалі вялікай сям'і, Пётр Сцяпанавіч з годнасцю прайшоў віхуры ўсіх войнаў і пературбацый пасляваеннага часу. Многае пабачыўшы на сваім вяку, на жаль, пісьмовых успамінаў не пакінуў.

Добра сябраваў з Антанам Валынчыкам, Іванам Вінаградом, Раманам Лецкам, Антанам Рагойшам, Адамам Емельяновічам, Аляксеем Пяткевічам, Пятром Скрабцом, Уладзімірам Казаком, Уладзіславай Купаліхай, Анастасіяй і Ігнатам Сланеўскімі, Ларысай Геніюш і іншымі.

У школьныя гады вучыўся з цяперашнім прэзідэнтам БНР Язэпам Сажычам.

Паважаны ўсімі Пётр Сцяпанавіч з маленства старанна здабываў веды і многа працаваў. Пасля сканчэння Вышэйшай чыгуначнай школы ў Варшаве працаваў на авіяцыйным заводзе ў аддзеле рухавікоў, прайшоўшы шлях ад чарчэжніка да старшага тэхнічнага рэферэнта. Адна-

часова вучыўся ў Дзяржаўным інстытуце тэатральнага мастацтва па класу прафесара Аляксандра Зэльвяровіча. Але другая сусветная вайна не дазволіла скончыць гэтую ўстанову.

Асноўныя гады жыцця аддадзены былі педагагічнай працы. Ён быў выкладчыкам Гродзенскага педінстытута, дэканам і заўсёды вельмі любіў свой калектыў, карыстаўся ў ім аўтарытэтам і павагай.

Як было сказана на жалобнай паніхідзе, актыўна ўдзельнічаў ва ўсіх справах па адрэджэнню Бацькаўшчыны, быў шчыра адданы гэтай справе.

Усе, хто ведаў Пятра Сцяпанавіча, заўсёды з павагай ставіліся да ягонае асобы і вельмі ж па-чалавечаму — цёпла, годна і з пашанай — праводзілі яго ў апошні шлях.

У развітальныя хвіліны на магіле праспявалі два хоры: саборны і хор Бацькаўшчыны. Добрыя людзі адплацілі яму за неабсяжную ягоную любоў да іх усіх і да Беларусі.

Сяргук ВОЙНА.

г. Гродна.

ПРЫРОДА

ХВОЯ

За вёскаю на ўзгорку ў жыцце стаяла старая, тоўстая хвоя. Тонкаю яе ніхто не памятаў. Камель у хвоі быў парэпаны, шурпаты. І абшмулены, выкаўзаны ўнізе — аб яго і каровы чухаліся, і церліся коні. А вышэй камля пачынаўся жоўты, гладкі, быццам адпаліраваны ствол, па якім цыбулёвым шалупіннем віселі шматкі маладой кары. Галлё ў хвоі было густое, разложыстае. Сквозь яго і неба не было відаць. Калі з поля дзьмуў вецер — дрэва глуха крактала, скардзілася на сваю старасць і, быццам хворую спіну, згінала ствол ды тоненька папскавала ўгары шалупіннем.

Далёка было відаць дрэва. Арз на полі трактарыст — цягне барозны да хвоі, ляціць птушка над полем — да дрэва заверне. А для падарожніка яна зрабілася мерай адлегласці. Адны казалі: "Дойдем да хвоі, а там ужо і вёска блізка". Або ідзе дамоў стомлены чалавек, убачыць дрэва і з палёгкаю ўздыхне: "А вось ужо і хвоя відаць". Дарога ішла якраз цераз узгорак, і людзі часта зварочвалі да хвоі, каб пад ёю адпачыць. Да дрэва прыходзілі і проста так, каб пасядзець, паглядзець на збажыну. Усе ў наваколлі, ад малаго да старога, ведалі старую хвою. Дрэва заўсёды было ў людзей

на вачах. Таму, мабыць, і не заўважалі яго. Хвоя стала нечым звыклым, неадлучным ад поля і вёскі, ад усяго, што акружала тутэйшых людзей і здавалася для ўсіх вечнаю з'яваю, як неба і сонца.

Аднойчы я пайшоў у поле і адразу адчуў, што нечага не хапае. І вёска быццам бы на месцы, і дарога, і жаўрукі віселі над полем, але нешта змянілася. Зірнуў на ўзгорак — хвоі няма. Нехта яе співаваў. Я вярнуўся ў вёску і сказаў пра гэта людзям. Яны высыпалі са сваіх двароў, пабеглі на ўзгорак, доўга там стаялі каля паваленага дрэва, бедавалі і на чым свет стаіць лялі, клялі паганана чалавека, які гэта зрабіў. І вось што цікава: усе спахапіліся толькі тады, калі хвоі не стала. Моцна, відаць, да яе прывыклі. Аднялі, адабралі ад людзей нешта звычайнае, даўняе і патрэбнае. Так, відаць, прывыкаюць да заўсёднага перастуку ходзікаў у хаце і нечакана здзіўляюцца, калі яны спыняюцца.

Пішу я гэта і думаю пра нашае людское жыццё. Жыве чалавек, робіць сваю штодзённую справу і за ёю неак сам застаецца назаўважаным, нібы губляецца. Прыйдзе час — памрэ чалавек, і вось калі яго ўжо няма, усе спахопяцца, пачнуць гараваць, хваліць яго ўсе разам, але, на жаль, — пасля смерці.

Мікола КАПЫЛОВІЧ.



Прайшла бора.

Фота Віктара СТАВЕРА.

Рэдактар  
Вацлаў МАЦКЕВІЧ

ЗАСНАВАЛЬНІК:  
Беларускае таварыства па сувязях  
з сучаснасцю і з рубяжом  
(таварыства «Радзіма»).



НАШ АДРАС:  
220005, Мінск, праспект  
Ф. Скарыны, 44.

Тэлефоны: 213-31-97,  
213-32-80, 213-30-15, 33-16-56,  
213-37-82.

Пазіцыя рэдакцыі і аўтараў,  
матэрыялы якіх друкуюцца на старонках  
«Голасу Радзімы», не заўсёды супадаюць.

Газета набрана, зьярстана і  
аддрукавана ў друкарні  
Беларускі Дом друку  
(220041, г. Мінск, пр. Скарыны, 77).  
Тыраж 3 000 экз. Індэкс 63854. Зак. 787.  
Падпісана да друку 2.6.1997 г. у 12.00.  
Рэгістрацыйнае пасведчанне № 81.